



Gabra tal-gurisprudenza

SENTENZA TAL-QORTI ĠENERALI (It-Tmien Awla)

21 ta' Settembru 2022*

“Għajnuna mill-Istat – Żona Ħielsa ta' Madeira – Skema ta' għajnuna implimentata mill-Portugall – Deċiżjoni li tikkonstata n-nuqqas ta' konformità tal-iskema mad-Deċiżjonijiet C(2007) 3037 final u C(2013) 4043 final, li tiddikjara din l-iskema inkompatibbli mas-suq intern u li tordna l-irkupru tal-għajnuna mhallsa skont din l-iskema – Kuncett ta' għajnuna mill-Istat – Għajnuna eżistenti fis-sens tal-Artikolu 1(b)(i) u (ii) tar-Regolament (UE) 2015/1589 – Irkupru – Aspettattivi legittimi – Ċertezza legali – Prinċipju ta' amministrazzjoni tajba – Impossibbiltà assoluta ta' eżekuzzjoni – Preskrizzjoni – Artikolu 17 tar-Regolament 2015/1589”

Fil-Kawża T-95/21,

Ir-Repubblika Portugiża, irrappreżentata minn P. Barros da Costa, A. Soares de Freitas, L. Borrego, bħala aġenti, assistiti minn M. Gorjão-Henriques u A. Saavedra, avukati,

rikorrenti,

vs

Il-Kummissjoni Ewropea, irrappreżentata minn I. Barcew u G. Braga da Cruz, bħala aġenti,

konvenuta,

IL-QORTI ĠENERALI (It-Tmien Awla),

komposta minn J. Senningsen (Relatur), President, C. Mac Eochaidh u T. Pynnä, Imhallfin,

Reġistratur: L. Ramette, amministratur,

wara li rat il-fazi bil-miktub tal-proċedura,

wara li rat id-digriet tat-22 ta' Ġunju 2021, Il-Portugall vs Il-Kummissjoni (T-95/21 R, mhux ippubblikat, EU:T:2021:383), li jiċhad it-talba għal miżuri provvizorji mressqa mir-Repubblika Portugiża,

wara s-seduta tas-17 ta' Mejju 2022,

tagħti l-preżenti

* Lingwa tal-kawża: il-Portugiż.

Sentenza

1 Permezz tar-rikors tagħha bbażat fuq l-Artikolu 263 TFUE, ir-Repubblika Portugiża titlob l-annullament tal-Artikolu 1 kif ukoll tal-Artikoli 4 sa 6 tad-Deciżjoni tal-Kummissjoni Ewropea C(2020) 8550 final tal-4 ta' Diċembru 2020 dwar l-iskema ta' għajnuna SA.21259 (2018/C) (ex 2018/NN) applikata mill-Portugall favur iż-Żona Hijsa ta' Madeira (ŻHM) – Skema III (iktar 'il quddiem id-“deciżjoni kkontestata”).

I. Il-fatti li wasslu għall-kawża

2 L-iskema taż-ŻHM tiegħu l-forma ta' diversi vantaġġi fiskali mogħtija fl-ambitu tas-Centro Internacional de Negócios da Madeira (iċ-Ċentru Internazzjonali tal-Kummerċ ta' Madeira, il-Portugall), tar-Registo Internacional de Navios da Madeira (ir-Registru Internazzjonali tal-Bastimenti ta' Madeira) u taż-Zona Franca Industrial (iż-Żona Hijsa Industrijali, iktar 'il quddiem iż-“ŻHI”).

3 Din l-iskema giet inizzjalment approvata fl-1987 (iktar 'il quddiem “l-iskema I”) permezz tad-deciżjoni tal-Kummissjoni tas-27 ta' Mejju 1987 mogħtija fil-Każ N 204/86 (SG(87) D/6736) bħala għajnuna bi skop reġjonali kompatibbli. L-estensjoni tagħha giet imbagħad awtorizzata permezz tad-deciżjoni tal-Kummissjoni tas-27 ta' Jannar 1992 mogħtija fil-Każ E 13/91 (SG(92) D/1118), sussegwentement permezz tad-deciżjoni tal-Kummissjoni tat-3 ta' Frar 1995 mogħtija fil-Każ E 19/94 (SG(95) D/1287).

4 L-iskema li giet warajha (iktar 'il quddiem “l-iskema II”) giet awtorizzata permezz ta' deciżjoni tal-Kummissjoni tal-11 ta' Diċembru 2002 mogħtija fil-Każ N 222A/01.

5 Abbażi tal-linji gwida dwar l-għajnuna reġjonali mill-Istat għall-perijodu 2007–2013 (ĠU 2006, C 54, p. 13, iktar 'il quddiem il-“Linji Gwida tal-2007”), it-tielet skema (iktar 'il quddiem “l-iskema III”) giet awtorizzata permezz tad-deciżjoni tal-Kummissjoni tas-27 ta' Ġunju 2007 mogħtija fil-Każ N421/2006 (iktar 'il quddiem id-“deciżjoni tal-2007”), għall-perijodu mill-1 ta' Jannar 2007 sal-31 ta' Diċembru 2013. Il-Kummissjoni awtorizzat din l-iskema bħala għajnuna għall-funzjonament kompatibbli intiza sabiex tippromwovi l-iżvilupp reġjonali u d-diversifikazzjoni tal-istruttura ekonomika ta' Madeira (il-Portugall), bħala reġjun ultraperiferiku fis-sens tal-Artikolu 299(2) KE (li sar l-Artikolu 349 TFUE).

6 L-iskema III tiegħu l-forma ta' tnaqqis tat-taxxa fuq id-dhul applikabbli għall-persuni ġuridiċi (iktar 'il quddiem it-“TDPĠ”) fuq il-profitti li jirriżultaw minn attivitajiet effettivament u materjalment imwettqa f'Madeira (3 % mill-2007 sal-2009, 4 % mill-2010 sal-2012 u 5 % mill-2013 sal-2020), ta' eżenzjoni mit-taxxi muniċipali u lokali kif ukoll ta' eżenzjoni mit-taxxa fuq it-trasferiment ta' beni immobbli għall-ħolqien ta' impriża fiż-ŻHM, sa ammonti ta' għajnuna massimi bbażati fuq il-limiti massimi tal-ammont taxxabli applikabbli għall-ammont taxxabli annwali tal-benefiċjarji. Dawn il-limiti massimi huma stabbiliti skont in-numru ta' postijiet tax-xogħol miżmuma mill-benefiċjarju matul kull sena finanzjarja. F'certi ċirkustanzi, il-kumpanniji rreġistrati fiż-ŻHI taż-ŻHM jistgħu jibbenefikaw minn tnaqqis addizzjonali ta' 50 % tat-TDPĠ.

- 7 L-aċċess għall-iskema III għie ristrett għall-attivitajiet li kienu inklużi fil-lista inkluża fid-deċiżjoni tal-2007. Barra minn hekk, l-attivitajiet kollha ta' medjazzjoni finanzjarja u ta' assigurazzjoni u l-attivitajiet ancillari finanzjarji u tal-assigurazzjoni kif ukoll l-attivitajiet kollha tat-tip "servizzi intragrupp" (ċentri ta' koordinazzjoni, teżor u distribuzzjoni), bħala "servizzi pprovduti lil impriżi, prinċipalment", għew esklużi mill-kamp ta' applikazzjoni tal-iskema III.
- 8 Verżjoni emendata tal-iskema III għiet awtorizzata permezz tad-deċiżjoni tal-Kummissjoni tat-2 ta' Lulju 2013 mogħtija fil-Każ SA.34160 (2011/N) (iktar 'il quddiem id-"deċiżjoni tal-2013"), għall-perijodu mill-1 ta' Jannar sal-31 ta' Diċembru 2013. Din iżżomm l-istess kundizzjonijiet bħal dawk previsti mill-iskema III, bla ħsara għal zieda ta' 36.7 % tal-limiti massimi tal-ammont taxxabbli li għalih huwa applikabbli t-tnaqqis tat-TDPĠ.
- 9 Sussegwentement, l-estensjoni sat-30 ta' Ġunju 2014 tal-iskema III emendata għiet awtorizzata permezz tad-deċiżjoni tal-Kummissjoni tas-26 ta' Novembru 2013 mogħtija fil-Każ SA.37668 (2013/N). L-estensjoni tal-imsemmija skema sal-aħħar tas-sena 2014 għiet awtorizzata permezz tad-deċiżjoni tal-Kummissjoni tat-8 ta' Mejju 2014 mogħtija fil-Każ SA.38586 (2014/N).
- 10 Fit-12 ta' Marzu 2015, il-Kummissjoni bdiet, abbażi tal-Artikolu 108(1) TFUE u tal-Artikolu 17(1) tar-Regolament tal-Kunsill (KE) Nru 659/1999 tat-22 ta' Marzu 1999 li jistabbilixxi regoli dettaljati għall-applikazzjoni tal-Artikolu 108 TFUE (ĠU Edizzjoni Speċjali bil-Malti, Kapitolu 8, Vol. 1, p. 339), eżerċizzju ta' sorveljanza tal-iskema III għas-snin 2012 u 2013.
- 11 Permezz ta' ittra tas-6 ta' Lulju 2018, il-Kummissjoni informat lir-Repubblika Portugiża bid-deċiżjoni tagħha li tiftaħ il-proċedura ta' investigazzjoni formali prevista fl-Artikolu 108(2) TFUE fir-rigward tal-iskema III (ĠU 2019, C 101, p. 7, iktar 'il quddiem id-"deċiżjoni ta' ftuħ tal-proċedura formali").
- 12 Din il-proċedura nfetħet minħabba d-dubji tal-Kummissjoni dwar, minn naħa, l-applikazzjoni tal-eżenzjonijiet fiskali fuq id-dhul li joriġina minn attivitajiet effettivament u materjalment imwettqa fir-regjun awtonomu ta' Madeira (iktar 'il quddiem ir-"RAM") u, min-naħa l-oħra, ir-rabta bejn l-ammont tal-għajjnuna u l-ħolqien jew iż-żamma ta' postijiet tax-xogħol effettivi f'Madeira.
- 13 Fi tmiem l-imsemmija proċedura, il-Kummissjoni adottat id-deċiżjoni kkontestata, li d-dispożittiv tagħha huwa fformulat kif ġej:

"Artikolu 1

L-iskema ta' għajjnuna "Zona Franca da Madeira (Żona Fijsla ta' Madeira) (ŻFM) – Skema III" sa fejn din għiet implimentata mill-Portugall bi ksur tad-Deċiżjoni [tal-2007] u tad-Deċiżjoni [tal-2013] għiet applikata illegalment mill-Portugall bi ksur tal-Artikolu 108(3) [TFUE], u hija inkompatibbli mas-suq intern.

Artikolu 2

L-għajjnuna individwali mogħtija skont l-iskema msemmija fl-Artikolu 1 ma tikkostitwixx għajjnuna jekk, fil-mument meta ngħatat, hija kienet tissodisfa l-kundizzjonijiet previsti minn regolament adottat skont l-Artikolu 2 tar-Regolament (UE) 2015/1588 applikabbli fid-data meta ngħatat l-għajjnuna.

Artikolu 3

L-għajnuna individwali mogħtija skont l-iskema msemija fl-Artikolu 1 li, fid-data li fiha ngħatat, kienet tissodisfa l-kundizzjonijiet previsti fid-deċizzjonijiet imsemija fl-Artikolu 1 jew minn regolament adottat skont l-Artikolu 1 tar-Regolament [...] 2015/1588, hija kompatibbli mas-suq intern sal-livelli massimi ta' għajnuna applikabbli għal din it-tip ta' għajnuna.

Artikolu 4

1. Il-Portugall għandu jipproċedi għall-irkupru mingħand il-benefiċjarji tal-għajnuna inkompatibbli mogħtija skont l-iskema msemija fl-Artikolu 1.

[...]

4. Il-Portugall għandu jhassar l-iskema ta' għajnuna inkompatibbli sal-estent previst fl-Artikolu 1 u għandu jannulla l-ħlasijiet pendenti kollha relatati mal-għajnuna, b'effett mid-data tan-notifika ta' din id-deċiżjoni.

Artikolu 5

1. L-irkupru tal-għajnuna mogħtija skont l-iskema prevista fl-Artikolu 1 għandu jkun immedjat u effettiv.

2. Il-Portugall għandu jiżgura li din id-deċiżjoni tiġi implimentata fi żmien tmien xhur mid-data tan-notifika tagħha.

[...]”

II. Talbiet tal-partijiet

- 14 Ir-Repubblika Portugiża titlob li l-Qorti Ġenerali jogħgħobha:
- tannulla l-Artikolu 1 kif ukoll l-Artikoli 4 sa 6 tad-deċiżjoni kkontestata;
 - tikkundanna l-Kummissjoni għall-ispejjeż.
- 15 Il-Kummissjoni titlob li l-Qorti Ġenerali jogħgħobha:
- tiċċhad ir-rikors bħala infondat;
 - tikkundanna lir-Repubblika Portugiża għall-ispejjeż.

III. Fid-dritt

- 16 Insostenn tar-rikors tagħha, ir-Repubblika Portugiża tinvoka seba' motivi.
- 17 Permezz tal-ewwel motiv tagħha, ir-Repubblika Portugiża ssostni li d-deċiżjoni kkontestata tikser l-Artikolu 107(1) TFUE, sa fejn l-iskema III ma hijiex selettiva.

- 18 Permezz tat-tieni motiv tagħha, ir-Repubblika Portugiża ssostni li d-deċiżjoni kkontestata tikser l-Artikolu 107(1) TFUE, sa fejn il-Kummissjoni ma wrietx li l-iskema III kienet taffettwa l-kompetizzjoni u l-kummerċ bejn l-Istati Membri.
- 19 Permezz tat-tielet motiv tagħha, imressaq sussidjarjament, ir-Repubblika Portugiża ssostni li d-deċiżjoni kkontestata kisret l-Artikolu 108 TFUE u l-Artikoli 21 sa 23 tar-Regolament tal-Kunsill (UE) 2015/1589 tat-13 ta' Lulju 2015 li jistabbilixxi regoli dettaljati għall-applikazzjoni tal-Artikolu 108 TFUE (ĠU 2015, L 248, p. 9) sa fejn l-iskema III għandha tiġi kklassifikata bħala "għajnuna eżistenti".
- 20 Permezz tar-raba' motiv tagħha, imressaq ukoll sussidjarjament, ir-Repubblika Portugiża tinvoka żball ta' liġi sa fejn l-iskema III giet applikata skont id-deċiżjonijiet tal-2007 u tal-2013 u l-Artikoli 107 u 108 TFUE.
- 21 Permezz tal-ħames motiv tagħha, ir-Repubblika Portugiża ssostni li l-Kummissjoni wettqet żball ta' fatt jew naqset milli twettaq l-obbligu ta' motivazzjoni tagħha sa fejn ir-rekwiżiti tal-iskema fiskali u s-sorveljanza tagħhom imwettqa mill-awtoritajiet nazzjonali huma adatti sabiex jikkontrollaw l-iskema III.
- 22 Permezz tas-sitt motiv tagħha, ir-Repubblika Portugiża ssostni li l-Kummissjoni wettqet żball ta' fatt jew naqset milli twettaq l-obbligu ta' motivazzjoni tagħha sa fejn hija wettqet kontrolli tal-kundizzjoni dwar il-ħolqien jew iż-żamma ta' postijiet tax-xogħol.
- 23 Fl-aħħar nett, permezz tas-seba' motiv tagħha, ir-Repubblika Portugiża tinvoka l-ksur tal-prinċipji generali tad-dritt tal-Unjoni Ewropea, b'mod partikolari, il-ksur tad-drittijiet tad-difiża u tal-prinċipji ta' ċertezza legali, ta' amministrazzjoni tajba, ta' protezzjoni tal-aspettattivi legittimi u ta' proporzjonalità, il-ksur mill-Kummissjoni tal-obbligu ta' motivazzjoni tagħha, l-impossibbiltà għaliha li tikkonforma ruħha mal-obbligu ta' rkupru li jinsab fid-deċiżjoni kkontestata u kif ukoll il-ksur tal-Artikolu 17 tar-Regolament 2015/1589.

A. Fuq l-istruttura u l-motivi tar-rikors

- 24 Fid-dawl tal-motivi mressqa mir-Repubblika Portugiża u mfakkra fil-punti 16 sa 23 iktar 'il fuq kif ukoll tal-osservazzjonijiet li hija pprezentat fuq ir-rapport tas-seduta u mnizzla fil-proċess verbal tal-istess, dan ir-rikors għandu jinftiehem bħala li huwa kompost, essenzjalment, minn ħdax-il motiv.
- 25 L-ewwel u t-tieni motiv huma bbażati fuq ksur tal-Artikolu 107(1) TFUE, sa fejn l-iskema III, kif implimentata, giet ikklassifikata bħala "għajnuna mill-Istat" fis-sens ta' din id-dispożizzjoni.
- 26 It-tielet motiv huwa bbażat fuq ksur tal-Artikolu 108 TFUE u tal-Artikoli 21 sa 23 tar-Regolament 2015/1589, sa fejn l-iskema III, kif implimentata, giet ikklassifikata bħala "għajnuna ġdida" fis-sens tal-Artikolu 1(c) ta' dan ir-regolament u mhux bħala "għajnuna eżistenti" fis-sens tal-Artikolu 1(b)(i) tal-imsemmi regolament.
- 27 Ir-raba' sas-sitt motiv huma bbażati fuq żbalji ta' liġi u ta' fatt kif ukoll fuq nuqqasijiet ta' motivazzjoni, sa fejn l-iskema III giet implimentata mir-Repubblika Portugiża skont id-deċiżjonijiet tal-2007 u tal-2013 kif ukoll skont l-Artikoli 107 u 108 TFUE.

- 28 Is-seba' motiv huwa bbażat fuq ksur tad-drittijiet tad-difiża, tal-prinċipji ta' ċertezza legali u ta' amministrazzjoni tajba kif ukoll fuq nuqqas ta' motivazzjoni, sa fejn il-Kummissjoni ma haditx inkunsiderazzjoni l-ittra li kienet intbagħtilha fis-6 ta' April 2018 mir-Repubblika Portugiża.
- 29 It-tmien motiv huwa bbażat fuq ksur tal-prinċipji ta' ċertezza legali, ta' protezzjoni tal-aspettattivi legittimi u ta' amministrazzjoni tajba, sa fejn id-deċiżjoni kkontestata ordnat lir-Repubblika Portugiża tirkupra l-għajjnuna ddikjarata illegali u inkompatibbli.
- 30 Id-disa' motiv huwa bbażat fuq l-impossibbiltà għar-Repubblika Portugiża li tirkupra l-għajjnuna ddikjarata illegali u inkompatibbli.
- 31 L-għaxar motiv huwa bbażat fuq ksur tal-prinċipju ta' proporzjonalità, minhabba l-adozzjoni, mill-Kummissjoni, ta' approċċ restrittiv f'dak li jikkonċerna l-kundizzjonijiet tal-“holqien-żamma ta' postijiet tax-xogħol fir-reġjun” u ta' “attività effettivament u materjalment imwettqa fir-[RAM]”.
- 32 Il-ħdax-il motiv huwa bbażat fuq ksur tal-Artikolu 17 tar-Regolament Nru 2015/1589 minhabba l-preskrizzjoni ta' ċerta għajjnuna mhallsa skont l-iskema III.

B. Fuq l-ewwel u t-tieni motiv, ibbażati fuq ksur tal-Artikolu 107(1) TFUE, sa fejn l-iskema III, kif implimentata, giet ikklassifikata bhala “għajjnuna mill-Istat”

- 33 Permezz tal-ewwel u tat-tieni motiv tagħha, li għandhom jiġu eżaminati flimkien, ir-Repubblika Portugiża tikkritika lill-Kummissjoni li kisret l-Artikolu 107(1) TFUE, sa fejn hija kklassifikat bhala “għajjnuna mill-Istat”, fis-sens ta' din id-dispożizzjoni, l-iskema III, kif implimentata. F'dan ir-rigward, hija ssostni li din l-iskema ma tissodisfax tlieta mill-kundizzjonijiet meħtieġa għall-finijiet ta' tali klassifikazzjoni.
- 34 Minn naħa u kuntrarjament għall-konstatazzjoni li saret fil-premessi 135 u 136 tad-deċiżjoni kkontestata, l-iskema III ma hijiex ta' natura selettiva, sa fejn hija tikkostitwixxi miżura ta' natura generali li tagħmel parti mill-istruttura generali tas-sistema fiskali Portugiża u għandha bhala għan ir-regolarizzazzjoni ta' sitwazzjonijiet li oġġettivament jisthoqqilhom li jirċievu trattament awtonomu.
- 35 F'dan ir-rigward, qabelxejn, ir-Repubblika Portugiża ssostni, billi tirreferi għas-sentenza tad-9 ta' Diċembru 1997, Tiercé Ladbroke vs Il-Kummissjoni (C-353/95 P, EU:C:1997:596), li n-natura u l-istruttura tas-sistema jistgħu jiġġustifikaw trattament iddifferenzjat meta mqabbel ma' legiżlazzjoni ta' portata generali, jekk isir riferiment mhux biss għal elementi formali bhall-grad ta' awtonomija tal-entità territorjali kkonċernata, iżda wkoll għall-eżistenza ta' sitwazzjoni materjali differenti li tiġġustifika deroga mir-regoli generali.
- 36 Issa, l-ispeċifità tat-territorju tar-RAM, irrikonoxxuta kemm mill-qafas ġuridiku u kostituzzjonali Portugiż kif ukoll mill-Kummissjoni fil-premessa 193 tad-deċiżjoni kkontestata, tiġġustifika trattament fiskali differenti minn dak tat-territorji Portugiżi l-oħra, sabiex jiġu kkoreġuti u attenwati d-diffikultajiet strutturali permanenti li jbatu minnhom l-imprizi li jwettqu l-attività ekonomika tagħhom f'dan ir-reġjun.
- 37 Sussegwentement, ir-Repubblika Portugiża tqis li l-fatt li l-miżura hija ġeografikament limitata għaż-ŻHM ma jagħtihiex natura selettiva. Li kieku kellu jkun mod ieħor, ir-RAM u ż-ŻHM jitpoġġew f'sitwazzjoni fiskalment żvantagguża meta mqabbla ma' reġjuni oħra tal-Unjoni, u dan

imur kontra l-għan ġenerali tat-Trattati u tal-politiki tal-Unjoni, li huma intiżi li jiffavorixxu r-reġjuni ultraperiferiċi. Għaldaqstant, il-Qorti Ġenerali għandha tevita li tapplika kriterju li ma jippermettix li jintlaħaq dan l-għan.

- 38 Fl-ahħar nett, ir-Repubblika Portugiża ssostni li, skont is-sentenzi tal-11 ta' Settembru 2008, UGT-Rioja *et* (C-428/06 sa C-434/06, EU:C:2008:488, punt 144), u tat-18 ta' Diċembru 2008, Government of Gibraltar u Ir-Renju Unit vs Il-Kummissjoni (T-211/04 u T-215/04, EU:T:2008:595, punt 115), il-qafas ta' riferiment għall-evalwazzjoni tas-selettività tal-iskema III għandu jkun it-territorju tar-RAM u mhux it-territorju Portugiż kollu.
- 39 Dan jirrizulta mill-fatt li r-RAM għandu, fil-livell kostituzzjonali, awtonomija istituzzjonali, proċedurali u ekonomika suffiċjenti b'paragun mal-awtoritajiet ċentrali Portugiżi. Din l-awtonomija, li tippermettilu jadatta s-sistema fiskali nazzjonali għall-karatteristiċi speċifiċi reġjonali tiegħu, mingħajr ma decizjoni min-naħa tiegħu li jnaqqas ir-rata ta' tassazzjoni tiġi kkompensata permezz ta' għajjnuna jew sussidji minn reġjuni oħra jew mill-gvern ċentrali, tiġi ġustifika li l-iskema III tiġi kkunsidrata li għandha applikazzjoni ġenerali fi ħdan din l-awtorità infrastatali.
- 40 Issa, billi ma ddeterminatx, fid-decizjoni kkontestata, jekk ir-RAM jew iż-ŻHM kellhiex awtonomija istituzzjonali, proċedurali u ekonomika suffiċjenti, il-Kummissjoni kisret mhux biss l-Artikolu 107(1) TFUE, iżda wkoll l-obbligu ta' motivazzjoni tagħha.
- 41 Min-naħa l-oħra, il-Kummissjoni ma wrietx li l-iskema III, kif implimentata, taffettwa l-kummerċ bejn l-Istati Membri u toħloq distorsjoni jew thedded li toħloq distorsjoni tal-kompetizzjoni.
- 42 F'dan ir-rigward, ir-Repubblika Portugiża ssostni li, kuntrarjament għal dak li hija indikat fil-premessa 215 tad-decizjoni kkontestata, il-Kummissjoni kellha, skont il-ġurisprudenza, twettaq konkretament analiżi kwantitattiva u aġġornata tal-effetti tal-iskema III. Barra minn hekk, hija kellha turi l-eżistenza ta' effetti sinjifikattivi fuq il-kompetizzjoni u fuq il-kummerċ, fid-dawl tan-natura ultraperiferika u tal-portata ekonomika dgħajfa tar-RAM, li l-karatteristiċi speċifiċi tagħha huma rrikonoxxuti mill-Artikolu 349 TFUE.
- 43 Barra minn hekk, ir-Repubblika Portugiża ssostni li l-Kummissjoni naqset mill-obbligu tagħha ta' motivazzjoni billi llimitat ruhha li tindika li l-kumpanniji rreġistrati fiż-ŻHM kienu jwettqu attivitajiet miftuħa għall-kompetizzjoni internazzjonali, minkejja li l-persuni kkonċernati sostnew il-kuntrarju matul il-proċedura amministrattiva, li din il-proċedura ma rrelevant ebda persuna kkonċernata li lmentat dwar l-implimentazzjoni tal-iskema III u li l-Kumitat Ekonomiku u Soċjali Ewropew (KESE) iqis li l-attrattività dgħajfa tar-reġjuni ultraperiferiċi teskludi l-effett fuq il-kummerċ bejn l-Istati Membri.
- 44 Il-Kummissjoni ssostni li l-ewwel u t-tieni aggravju għandhom jiġu miċhuda bħala infondati.
- 45 Għaldaqstant, għandu jiġi ezaminat jekk il-Kummissjoni kinitx korretta meta, fil-premessa 148 tad-decizjoni kkontestata, ikklassifikat bħala "għajjnuna mill-Istat", fis-sens tal-Artikolu 107(1) TFUE, l-iskema III, kif implimentata.
- 46 F'dan ir-rigward, skont ġurisprudenza stabbilita, il-klassifikazzjoni ta' miżura nazzjonali bħala "għajjnuna mill-Istat" teħtieġ li l-kundizzjonijiet kollha li ġejjin ikunu ssodisfatti. L-ewwel kundizzjoni hija dik li għandu jkun hemm intervent mill-Istat jew permezz tar-rizorsi tal-Istat. It-tieni, dan l-intervent għandu jkun jista' jaffettwa l-kummerċ bejn l-Istati Membri. It-tielet, dan

għandu jagħti vantaġġ selettiv lill-benefiċjarju. Ir-raba', dan għandu joħloq distorsjoni jew theddida ta' distorsjoni tal-kompetizzjoni (ara s-sentenza tas-6 ta' Ottubru 2021, World Duty Free Group u Spanja vs Il-Kummissjoni, C-51/19 P u C-64/19 P, EU:C:2021:793, punt 30 u l-ġurisprudenza ċċitata).

- 47 F'dan il-każ, ir-Repubblika Portugiża tillimita ruhha li tikkontesta, minn naħa, in-natura selettiva tal-vantaġġ mogħti lill-benefiċjarji tal-iskema III, kif implimentata, u, min-naħa l-oħra, il-fatt li din l-iskema tista' taffettwa l-kummerċ bejn l-Istati Membri kif ukoll toħloq distorsjoni jew theddida ta' distorsjoni tal-kompetizzjoni.
- 48 Fl-ewwel lok, fir-rigward tal-kundizzjoni dwar in-natura selettiva tal-vantaġġ, huwa stabbilit li miżuri nazzjonali li jagħtu vantaġġ fiskali li, għalkemm ma jinvolvux trasferiment ta' riżorsi tal-Istat, ipogħu lill-benefiċjarji f'sitwazzjoni finanzjarja iktar favorevoli mill-kontribwenti l-oħra jistgħu jagħtu vantaġġ selettiv lill-benefiċjarji (ara s-sentenza tas-6 ta' Ottubru 2021, World Duty Free Group u Spanja vs Il-Kummissjoni, C-51/19 P u C-64/19 P, EU:C:2021:793, punt 31 u l-ġurisprudenza ċċitata).
- 49 Din il-kundizzjoni timponi li jiġi ddeterminat jekk, fil-kuntest ta' sistema legali partikolari, il-miżura nazzjonali inkwistjoni hijiex ta' natura li tiffavorixxi "ċerti impriżi jew ċerti produttori" meta mqabbla ma' oħrajn, li jinsabu, fid-dawl tal-għan imfittex mill-imsemmija sistema, f'sitwazzjoni fattwali u legali komparabbli u li għalhekk ikunu sugġetti għal trattament iddifferenzjat li essenzjalment jista' jiġi kklassifikat bħala diskriminatorju (ara s-sentenza tas-6 ta' Ottubru 2021, World Duty Free Group u Spanja vs Il-Kummissjoni, C-51/19 P u C-64/19 P, EU:C:2021:793, punt 32 u l-ġurisprudenza ċċitata).
- 50 Sabiex tagħmel dan, il-Kummissjoni għandha, fl-ewwel lok, tidentifika s-sistema ta' riferiment, jiġifieri l-iskema fiskali "normali" applikabbli fl-Istat Membru kkonċernat, u, fit-tieni lok, turi li l-miżura fiskali inkwistjoni tidderoga minn din is-sistema ta' riferiment, sa fejn din tintroduċi distinzjonijiet bejn operaturi li jinsabu, fir-rigward tal-għan imfittex minn dan tal-aħħar, f'sitwazzjoni fattwali u legali komparabbli (ara s-sentenza tad-19 ta' Dicembru 2018, A-Brauerei, C-374/17, EU:C:2018:1024, punt 36 u l-ġurisprudenza ċċitata).
- 51 Għal dan il-għan, il-qafas ta' riferiment ma għandux neċessarjament jiġi ddefinit fil-limiti tat-territorju tal-Istat Membru kkonċernat, b'tali mod li miżura li tagħti vantaġġ f'parti biss tat-territorju nazzjonali ma hijiex, minħabba dan il-fatt biss, selettiva. B'hekk, ma jistax jiġi eskluż li, taht ċerti kundizzjonijiet strettament determinati, entità infrastatali jkollha status ta' dritt u ta' fatt li jagħmilha suffiċjentement awtonoma fil-konfront tal-gvern ċentrali ta' Stat Membru sabiex, permezz tal-miżuri li hija tadotta, tkun din l-entità, u mhux il-gvern ċentrali, li għandha rwol fundamentali fid-definizzjoni tal-ambjent politiku u ekonomiku li fih joperaw l-impriżi, li jimplika li l-qafas ta' riferiment jista' jkun limitat għaż-żona ġeografika kkonċernata (ara, f'dan is-sens, is-sentenzi tas-6 ta' Settembru 2006, Il-Portugall vs Il-Kummissjoni, C-88/03, EU:C:2006:511, punti 57 sa 68, u tal-11 ta' Settembru 2008, UGT-Rioja et, C-428/06 sa C-434/06, EU:C:2008:488, punti 47 sa 52 u l-ġurisprudenza ċċitata).
- 52 Fl-aħħar nett, miżura *a priori* selettiva ma tistax tiġi kklassifikata bħala "għajjnuna mill-Istat" meta l-Istat Membru kkonċernat jirnexxielu juri li d-differenza magħmula bejn l-impriżi benefiċjarji li jinsabu, fid-dawl tal-għan imfittex mill-iskema legali inkwistjoni, f'sitwazzjoni legali u fattwali komparabbli hija ġġustifikata, fis-sens li tirriżulta min-natura jew mill-istruttura tas-sistema li

taħtha jaqgħu dawn il-miżuri (ara, f'dan is-sens, is-sentenza tas-6 ta' Ottubru 2021, World Duty Free Group u Spanja vs Il-Kummissjoni, C-51/19 P u C-64/19 P, EU:C:2021:793, punt 36 u l-ġurisprudenza ċċitata).

- 53 F'dan il-każ, mill-premessi 130 sa 136 tad-deċiżjoni kkontestata kif ukoll mill-osservazzjonijiet bil-miktub tar-Repubblika Portugiża jirriżulta li l-iskema III għandha l-bażi legali tagħha prinċipalment fl-Estatuto dos Benefícios Fiscais (l-Istatut tal-Vantaġġi Fiskali), maħluq bid-Decreto-lei n° 215/89 (id-Digriet-Liġi Nru 215/89) tal-1 ta' Lulju 1989 (Diário da República I, Serje I, Nru 149, tal-1 ta' Lulju 1989), u fid-Decreto-Lei n° 500/80 que autoriza a criação de uma zona franca na Região Autónoma da Madeira (id-Digriet-Liġi Nru 500/80 li Jawtorizza l-Holqien ta' Zona Hijsa fir-Regjun Awtonomu ta' Madeira) tal-20 ta' Ottubru 1980 (Diário da República I, Serje I, Nru 243/1980, tal-20 ta' Ottubru 1980).
- 54 Barra minn hekk, il-premessi 10 sa 17 tad-deċiżjoni kkontestata, li ma humiex ikkontestati mir-Repubblika Portugiża, jippreċiżaw li l-iskema III tipprevedi vantaġġ fil-forma ta' tnaqqis tat-TDPĠ, favur kumpanniji rreġistrati fiż-ŻHM, li għandhom jeżerċitaw ċerti attivitajiet ekonomiċi elenkati b'mod eżawrjenti li jinsabu f'lista annessa mad-Deciżjoni tal-2007 u li minnha huma esklużi b'mod partikolari l-attivitajiet kollha ta' intermedjazzjoni finanzjarja u ta' assigurazzjoni u l-attivitajiet awżiljarji finanzjarji u tal-assigurazzjoni kif ukoll l-attivitajiet kollha tat-tip "servizzi intragrupp" (ċentri ta' koordinazzjoni, teżorerija u distribuzzjoni).
- 55 Minn dan jirriżulta li mhux il-kumpanniji kollha, iżda biss uħud minnhom jistgħu jirreġistraw ruħhom fiż-ŻHM u li huma biss dawn il-kumpanniji rreġistrati fiż-ŻHM, bl-esklużjoni ta' dawk stabbiliti f'partijiet oħra tar-RAM jew tat-territorju Portugiż, li jistgħu jibbenefikaw mit-tnaqqis fit-taxxa previst mill-iskema III.
- 56 Għaldaqstant, il-Kummissjoni gustament qieset, fil-premessi 134 u 135 tad-deċiżjoni kkontestata, li l-vantaġġi fiskali previsti mill-iskema III kienu ta' natura selettiva, peress li, fis-sens tal-ġurisprudenza mfakkra fil-punt 49 iktar 'il fuq, din hija ta' natura li tiffavorixxi ċerti impriži jew ċerti produttori meta mqabbla ma' oħrajn, li jinsabu, fid-dawl tal-għan imfittex mill-imsemmija skema, f'sitwazzjoni fattwali u legali komparabbli u li għalhekk jingħataw trattament iddifferenzjat li jista' essenzjalment jiġi kklassifikat bħala diskriminatorju.
- 57 F'dan ir-rigward, l-allegazzjoni tar-Repubblika Portugiża li l-Kummissjoni wettqet żball fid-definizzjoni tal-qafas ta' riferiment użata għall-finijiet tal-evalwazzjoni tan-natura selettiva tal-iskema III ma tistax tbiddel din il-konklużjoni.
- 58 Fil-fatt, anki jekk jitqies li l-qafas ta' riferiment sabiex tiġi eżaminata n-natura selettiva ta' din l-iskema jista' jkun dak tat-territorju tar-RAM, il-fatt, irrilevat mill-Kummissjoni, li l-impriži rreġistrati fit-territorju tar-RAM iżda barra miż-ŻHM ma jistgħux jibbenefikaw mill-imsemmija skema huwa biżżejjed sabiex tiġi stabbilita n-natura selettiva ta' din tal-aħħar u sabiex l-allegazzjoni tar-Repubblika Portugiża dwar in-nuqqas ta' motivazzjoni tad-deċiżjoni kkontestata fuq dan il-punt titqies mingħajr bażi.
- 59 Bl-istess mod, ir-Repubblika Portugiża ma tistax tinvoka b'mod utli l-fatt li l-iskema III hija ġġustifikata min-natura jew mill-istruttura tas-sistema fiskali Portugiża, sa fejn din hija intiża sabiex tnaqqas l-iżvantaġġi permanenti li minnhom jbatu l-impriži li jeżerċitaw l-attività tagħhom fir-RAM.

- 60 F'dan ir-rigward, hija ġurisprudenza stabbilita li l-ġhan imfittex mill-interventi tal-Istat ma huwiex biżżejjed sabiex dawn jiġu awtomatikament esklużi mill-klassifikazzjoni bħala “għajnuna mill-Istat” fis-sens tal-Artikolu 107(1) TFUE, sa fejn din id-dispożizzjoni ma tiddistingwixxix skont il-kawżi jew l-ġhanijiet tal-interventi tal-Istat, iżda tiddefinixxihom skont l-effetti tagħhom (sentenza tat-2 ta' Lulju 1974, *L-Italja vs Il-Kummissjoni*, 173/73, EU:C:1974:71, punt 27; ara, ukoll, is-sentenza tal-25 ta' Jannar 2022, *Il-Kummissjoni vs European Food et*, C-638/19 P, EU:C:2022:50, punt 122 u l-ġurisprudenza ċċitata).
- 61 Barra minn hekk, is-sempliċi fatt li sistema fiskali reġjonali hija maħsuba b'mod li tiżgura l-korrezzjoni ta' żvantaġġi marbuta mal-insularità ma jippermettix li jiġi kkunsidrat li kull vantaġġ fiskali mogħti f'dan il-kuntest huwa ġġustifikat min-natura u mill-istruttura tas-sistema fiskali nazzjonali. Għalhekk, il-fatt li tittieħed azzjoni abbażi ta' politika ta' żvilupp reġjonali jew ta' koeżjoni soċjali ma huwiex biżżejjed sabiex miżura adottata fil-kuntest ta' din il-politika titqies li hija ġġustifikata minħabba dan il-fatt biss (ara, f'dan is-sens, is-sentenza tas-6 ta' Settembru 2006, *Il-Portugall vs Il-Kummissjoni*, C-88/03, EU:C:2006:511, punt 82).
- 62 Issa, kemm fil-kuntest tal-proċedura amministrattiva li wasslet għad-deċiżjoni kkontestata kif ukoll, quddiem il-Qorti Ġenerali, fil-kuntest ta' dan ir-rikors, ir-Repubblika Portugiża llimitat ruħha għal dikjarazzjonijiet ta' portata ġenerali dwar l-iżvantaġġi li r-RAM iġarrab u dwar in-neċessità li jittieħed inkunsiderazzjoni l-istatus tiegħu ta' reġjun ultraperiferiku rrikonoxxut mill-Artikolu 349 TFUE.
- 63 Għaldaqstant, ir-Repubblika Portugiża ma wrietx kif l-iskema III, b'mod partikolari sa fejn ma kinitx tibbenefika lill-kumpanniji stabbiliti fir-RAM, iżda mhux irreġistrati fiż-ŻHM, kienet iġġustifikata min-natura jew mill-istruttura tas-sistema fiskali Portugiża.
- 64 Barra minn hekk u jekk jiġi preżunt li, permezz tal-argumenti tagħha, ir-Repubblika Portugiża qiegħda tipprova tistieden lill-Qorti Ġenerali, biss għal raġuni ta' ekwità, tevita l-kundizzjonijiet stabbiliti mill-Artikolu 107(1) TFUE, huwa biżżejjed li jiġi rrilevat li l-Qorti Ġenerali, fil-kuntest tal-istħarriġ previst fl-Artikolu 263 TFUE, ma tistax, bħall-Kummissjoni, tinjora r-regoli tat-Trattat (ara, b'analogija, is-sentenza tal-5 ta' Ottubru 2000, *Il-Ġermanja vs Il-Kummissjoni*, C-288/96, EU:C:2000:537, punt 62).
- 65 Konsegwentement, il-Kummissjoni ġustament ikkonstatat, fil-premessa 136 tad-deċiżjoni kkontestata, li l-iskema III, kif implimentata, kienet tagħti vantaġġ selettiv lill-benefiċjarji tagħha.
- 66 Fit-tieni lok, f'dak li jirrigwarda l-kundizzjonijiet relatati mal-eżistenza ta' effetti fuq il-kummerċ bejn l-Istati Membri kif ukoll fuq il-kompetizzjoni, għandu jitfakkar li hemm lok, mhux li jiġi stabbilit effett reali tal-għajnuna inkwistjoni fuq il-kummerċ bejn l-Istati Membri u distorsjoni effettiva tal-kompetizzjoni, kif tallega r-Repubblika Portugiża, iżda biss li jiġi eżaminat jekk din l-għajnuna tistax taffettwa dan il-kummerċ u toħloq distorsjoni tal-kompetizzjoni (sentenza tas-27 ta' Ġunju 2017, *Congregación de Escuelas Pías Provincia Betania*, C-74/16, EU:C:2017:496, punt 78), li għandu tal-inqas jiġi invokat mill-Kummissjoni fil-motivazzjoni tad-deċiżjoni tagħha (ara, f'dan is-sens, is-sentenza tas-6 ta' Settembru 2006, *Il-Portugall vs Il-Kummissjoni*, C-88/03, EU:C:2006:511, punt 88).

- 67 F'dan ir-rigward, meta għajnuna mogħtija minn Stat Membru ssaħħaħ il-pożizzjoni ta' ċerti impriži meta mqabbla mal-pożizzjoni ta' impriži kompetituri oħra fil-kummerċ bejn l-Istati Membri, dawn tal-aħħar għandhom jitqiesu li huma influwenzati mill-għajnuna (sentenza tas-27 ta' Ġunju 2017, *Congregación de Escuelas Pías Provincia Betania*, C-74/16, EU:C:2017:496, punt 79).
- 68 Fir-rigward tal-kundizzjoni tad-distorsjoni tal-kompetizzjoni, għandu jiġi enfasizzat li l-għajnuna intiza li tillibera impriża minn spejjeż li hija normalment jkollha ssostni fl-ambitu tal-ġestjoni regolari tagħha jew tal-attivitajiet normali tagħha, inkluża l-għajnuna għall-funzjonament bħal dik mogħtija skont l-iskema III, toħloq, bħala prinċipju, distorsjoni tal-kundizzjonijiet tal-kompetizzjoni (ara, f'dan is-sens, is-sentenzi tad-9 ta' Ġunju 2011, *Comitato "Venezia vuole vivere" et vs Il-Kummissjoni*, C-71/09 P, C-73/09 P u C-76/09 P, EU:C:2011:368, punt 136, u tas-27 ta' Ġunju 2017, *Congregación de Escuelas Pías Provincia Betania*, C-74/16, EU:C:2017:496, punt 80).
- 69 Issa, billi fakkret essenzjalment il-ġurisprudenza msemmija iktar 'il fuq u billi kkonstatat, fil-premessa 139 tad-deċiżjoni kkontestata, li l-kumpanniji rreġistrati fiż-ŻHM kienu jwettqu attivitajiet miftuħa għall-kompetizzjoni internazzjonali, il-Kummissjoni ssodisfat l-obbligu ta' motivazzjoni tagħha. Barra minn hekk, mill-motivazzjoni tad-deċiżjoni kkontestata jirriżulta li l-Kummissjoni stabbilixxiet suffiċjentement skont il-liġi li, f'dan il-każ inezami, l-iskema III, kif implimentata, setgħet taffettwa l-kummerċ bejn l-Istati Membri u toħloq distorsjoni tal-kompetizzjoni.
- 70 L-elementi invokati mir-Repubblika Portugiża u mfakkra fil-punt 43 iktar 'il fuq ma jistgħux iqiegħdu f'dubju din il-konklużjoni u lanqas jimponu fuq il-Kummissjoni obbligu ikbar ta' motivazzjoni.
- 71 Fil-fatt, il-konklużjoni li waslet għaliha l-Kummissjoni għandha tinqara fid-dawl, b'mod partikolari, tal-paragrafu 15 tad-deċiżjoni ta' ftuħ tal-proċedura formali, tal-preċiżazzjonijiet magħmula mir-Repubblika Portugiża stess fl-osservazzjonijiet bil-miktub tagħha kif ukoll waqt is-seduta, li jipprovdu li l-iskema III giet redatta bl-intiża li tigbed l-investment barrani u tiżviluppa s-servizzi internazzjonali, jew ukoll tal-fatt li l-iskema III tinkludi ċ-Ċentru Internazzjonali tal-Kummerċ ta' Madeira u r-Registru Internazzjonali tal-Bastimenti ta' Madeira.
- 72 Fid-dawl tal-kunsiderazzjonijiet preċedenti, l-ewwel u t-tieni motiv għandhom jiġu miċħuda bħala infondati.

C. Fuq it-tielet motiv, ibbażat fuq ksur tal-Artikolu 108 TFUE u tal-Artikoli 21 sa 23 tar-Regolament 2015/1589, sa fejn l-iskema III, kif implimentata, giet ikklassifikata bħala “għajnuna ġdida” fis-sens tal-Artikolu 1(c) ta' dan ir-regolament u mhux bħala “għajnuna eżistenti” fis-sens tal-Artikolu 1(b)(i) tal-imsemmi regolament

- 73 Permezz tat-tielet motiv tagħha, ipprezentat sussidjarjament, ir-Repubblika Portugiża tikkritika lill-Kummissjoni li kisret l-Artikolu 108(1) TFUE u l-Artikoli 21 sa 23 tar-Regolament 2015/1589, meta kklassifikat l-iskema III, kif implimentata, bħala “għajnuna ġdida” fis-sens tal-Artikolu 1(c) ta' dan ir-regolament u meta fetħet, minhabba f'hekk, il-proċedura ta' investigazzjoni formali prevista fl-Artikolu 108(2) TFUE.

- 74 Skont ir-Repubblika Portugiża, il-Kummissjoni kellha, għall-kuntrarju, tikklassifika l-iskema III, kif implimentata, bħala “għajnuna eżistenti” fis-sens tal-Artikolu 1(b)(i) tar-Regolament 2015/1589, jiġifieri għajnuna implimentata qabel l-adeżjoni tagħha u li baqgħet applikabbli wara. Għalhekk, il-Kummissjoni kellha, jekk meħtieġ, tiftaħ il-proċedura ta' eżami kostanti tal-iskemi ta' għajnuna eżistenti, prevista fl-Artikolu 108(1) TFUE.
- 75 F'dan ir-rigward, ir-Repubblika Portugiża ssostni li ż-ŻHM inħolqot qabel ma hija daħlet, fl-1 ta' Jannar 1986, fil-Komunità Ekonomika Ewropea (KEE), li l-iskema taż-ŻHM ma kinitx sugġetta għal emendi sostanzjali minn din id-data 'l hawn u li l-emendi magħmula wasslu sabiex tiġi ristretta l-portata tal-iskema u jirriżultaw li huma konformi mal-verżjonijiet suċċessivi tal-linji gwida tal-Kummissjoni dwar l-għajnuna mill-Istat għal skop reġjonali. Fir-rigward b'mod iktar partikolari tar-rekwiżit tal-ħolqien jew taż-żamma ta' postijiet tax-xogħol, ir-Repubblika Portugiża tindika li dan ir-rekwiżit ġie inkluz taħt pressjoni mill-Kummissjoni u kontra l-konvinzjoni tal-awtoritajiet tagħha.
- 76 Ir-Repubblika Portugiża żżid li n-negozjati dwar l-adeżjoni tagħha taw lok għal rakkomandazzjoni magħmula lill-istituzzjonijiet tal-Unjoni sabiex jagħtu attenzjoni partikolari lill-politika ta' żvilupp ekonomiku u soċjali tar-RAM. Barra minn hekk, l-Att li jirrigwarda l-kundizzjonijiet ta' adeżjoni tar-Renju ta' Spanja u tar-Repubblika Portugiża u l-aġġustamenti għat-Trattati (ĠU 1985, L 302, p. 23) jinkludi riżerva espressa dwar iż-ŻHM u ma pprovdix emenda konkreta tad-Digriet Liġi Nru 500/80.
- 77 Il-Kummissjoni tqis li t-tielet motiv għandu jiġi miċħud bħala infondat.
- 78 B'mod preliminari, għandu jifakkar li, fil-kuntest tas-sistema ta' kontroll tal-għajnuna mill-Istat, stabbilita mill-Artikoli 107 u 108 TFUE, il-proċedura tvarja skont jekk l-għajnuna tkunx eżistenti jew ġdida. Filwaqt li l-“għajnuna eżistenti” tista', skont l-Artikolu 108(1) TFUE, tiġi implimentata b'mod regolari sakemm il-Kummissjoni ma tkunx ikkonstatat l-inkompatibbiltà tagħha u tkun sugġetta għall-proċedura ta' eżami kostanti prevista f'din l-istess dispożizzjoni, l-Artikolu 108(3) TFUE jipprevedi li l-proġetti intizi sabiex jistabbilixxu “għajnuna ġdida” jew sabiex jemendaw “għajnuna eżistenti” għandhom jiġu nnotifikati, fi żmien xieraq, lill-Kummissjoni u ma jistgħux jiġu implimentati qabel ma l-proċedura tkun waslet għal deċiżjoni finali pożittiva adottata skont il-proċedura ta' investigazzjoni formali prevista fl-Artikolu 108(2) TFUE (ara, f'dan is-sens, is-sentenza tas-27 ta' Ġunju 2017, Congregación de Escuelas Pías Provincia Betania, C-74/16, EU:C:2017:496, punt 86 u l-ġurisprudenza ċċitata).
- 79 Mill-Artikolu 1(c) tar-Regolament 2015/1589 jirriżulta li għandha titqies bħala “għajnuna ġdida” “kull għajnuna, jiġifieri, skemi ta' għajnuna u għajnuna individwali, li ma jkunux għajnuna eżistenti, inkluz tibdil fl-għajnuna eżistenti”.
- 80 L-Artikolu 4(1) tar-Regolament tal-Kummissjoni (KE) Nru 794/2004 tal-21 ta' April 2004 li jimplimenta r-Regolament tal-Kunsill (UE) 2015/1589 li jistabbilixxi regoli dettaljati għall-applikazzjoni tal-Artikolu 108 tat-Trattat dwar il-Funzjonament tal-Unjoni Ewropea (ĠU Edizzjoni Speċjali bil-Malti, Kapitolu 8, Vol. 4, p. 3, rettifika fil-ĠU 2015, L 72, p. 89), jikklassifika bħala alterazzjoni ta' għajnuna eżistenti, għall-finijiet tal-imsemmi Artikolu 1(c) tar-Regolament 2015/1589, kull bidla minbarra l-emendi ta' natura purament formali jew amministrattiva li ma jkunux ta' natura li jinfluwenzaw l-evalwazzjoni tal-kompatibbiltà tal-miżura ta' għajnuna mas-suq intern.

- 81 Sabiex tiġi evalwata n-natura sostanzjali tal-emendi magħmula għal għajjnuna eżistenti, għandu jiġi eżaminat jekk dawn l-emendi ppreġudikawx l-elementi kostituttivi ta' din l-iskema, bħač-čirku tal-benefiċjarji, l-iskop tas-sostenn finanzjarju jew ukoll is-sors ta' dan is-sostenn u l-ammont tiegħu (ara, f'dan is-sens, is-sentenzi tat-13 ta' Diċembru 2018, *Rittinger et*, C-492/17, EU:C:2018:1019, punti 60 sa 63, u tal-14 ta' April 2021, *Verband Deutscher Alten- und Behindertenhilfe u CarePool Hannover vs Il-Kummissjoni*, T-69/18, EU:T:2021:189, punt 191 u l-ġurisprudenza ċċitata).
- 82 F'dan il-każ, il-Kummissjoni rrilevat, fil-premessa 144 tad-deċiżjoni kkontestata, li l-iskema taż-ŻHM inizjali sarulha emendi li jirrigwardaw, fil-kuntest tal-iskema II, ir-rekwiżit tal-ħolqien jew taż-żamma ta' impjegi, l-esklużjoni ta' ċerti attivitajiet mill-kamp ta' applikazzjoni ta' din l-iskema, tnaqqis progressiv tal-għajjnuna kif ukoll iż-żieda ta' tnaqqis addizzjonali għall-imprizi stabbiliti fiż-ŻHI. Hija indikat ukoll li l-iskema III kienet ipprevediet zieda tal-limiti massimi tal-ammont taxxabli li għalihom kien japplika t-tnaqqis tat-taxxi.
- 83 Tali emendi huma, kuntrarjament għal dak li ssostni r-Repubblika Portugiża, ta' natura sostanzjali, sa fejn dawn jirrigwardaw l-elementi kostituttivi tal-iskema taż-ŻHM inizjali u, b'mod partikolari, ič-čirku tal-benefiċjarji tagħha kif ukoll l-ammonti kkonċernati (ara, f'dan is-sens, is-sentenza tas-26 ta' Novembru 2015, *Comunidad Autónoma del País Vasco u Itelazpi vs Il-Kummissjoni*, T-462/13, EU:T:2015:902, punti 149 u 150).
- 84 Tali konklużjoni ma tistax titqiegħed f'dubju mill-allegazzjoni tar-Repubblika Portugiża li dawn l-emendi sempliċement jirrestringi l-portata tal-iskema taż-ŻHM inizjali (ara, f'dan is-sens, is-sentenza tal-14 ta' Novembru 2019, *Dilly's Wellnesshotel*, C-585/17, EU:C:2019:969, punt 59). Minbarra l-fatt li din l-affermazzjoni hija kontradetta mill-emendi suċċessivi tal-iskema taż-ŻHM inizjali li wasslu b'mod partikolari għaž-żieda tat-tnaqqis tat-taxxi u ž-żieda tal-limiti massimi tal-ammont taxxabli, l-evalwazzjoni tan-natura sostanzjali ta' emenda hija indipendenti mill-kwistjoni dwar jekk din l-emenda twassalx għal estensjoni jew restrizzjoni tal-kamp ta' applikazzjoni tal-għajjnuna inkwistjoni. Għall-finijiet ta' din l-evalwazzjoni, hija rilevanti biss il-kwistjoni ta' jekk l-emenda tistax taffettwa s-sustanza stess tal-iskema inizjali (ara, f'dan is-sens, is-sentenza tal-14 ta' April 2021, *Verband Deutscher Alten- und Behindertenhilfe u CarePool Hannover vs Il-Kummissjoni*, T-69/18, EU:T:2021:189, punt 190 u l-ġurisprudenza ċċitata). Issa, dan huwa l-każ fir-rigward tad-diversi emendi li saru permezz tal-iskemi II u III għall-iskema taż-ŻHM inizjali.
- 85 Bl-istess mod, ir-Repubblika Portugiża ma tistax utilment tinvoka l-fatt li l-imsemmija emendi huma konformi mal-verżjonijiet suċċessivi tal-linji gwida tal-Kummissjoni dwar l-għajjnuna mill-Istat għal skop reġionali jew ukoll li għandhom jiġu evalwati billi debitament tittiehed inkunsiderazzjoni rakkomandazzjoni magħmula lill-istituzzjonijiet tal-Unjoni sabiex jagħtu attenzjoni partikolari lill-politika ta' żvilupp ekonomiku u soċjali tar-RAM. Fil-fatt, tali elementi ma humiex relatati mal-klassifikazzjoni legali tal-għajjnuna inkwistjoni bħala "għajjnuna ġdida" jew "għajjnuna eżistenti".
- 86 Huwa wkoll irrilevanti l-fatt allegat mir-Repubblika Portugiża, li ž-żieda tar-rekwiżit tal-ħolqien jew taż-żamma ta' postijiet tax-xogħol kienet saret minnha taħt pressjoni mill-Kummissjoni. F'dan ir-rigward, mid-deċiżjoni tal-Kummissjoni tal-11 ta' Diċembru 2002 mogħtija fil-Kaž N222a/2002 (iktar 'il quddiem id-"deċiżjoni tal-2002") jirriżulta li dan ir-rekwiżit ġie inkluz mir-Repubblika Portugiża stess fl-abbozz tal-iskema II innotifikat lill-Kummissjoni fit-12 ta' Marzu 2002.

- 87 Għaldaqstant, u mingħajr ma hemm lok li jiġi ddeterminat jekk l-iskema taż-ŻHM gietx effettivament implimentata qabel l-adeżjoni tar-Repubblika Portugiża mal-KEE jew ibbenefikatx minn riżerva espressa li tinsab fl-Att dwar il-kundizzjonijiet ta' adeżjoni tar-Renju ta' Spanja u tar-Repubblika Portugiża u l-aġġustamenti għat-Trattati, għandu jiġi rrilevat li, fi kwalunkwe każ, l-emendi magħmula lilha wara l-1 ta' Jannar 1986 mill-iskemi II u III jeskludu l-kwalifika ta' "għajjnuna eżistenti" fis-sens tal-Artikolu 1(b)(i) tar-Regolament 2015/1589, kif il-Kummissjoni kkonstatat fil-premessa 145 tad-deċiżjoni kkontestata.
- 88 Konsegwentement, ir-Repubblika Portugiża ma tistax tilmenta li l-Kummissjoni kisret l-Artikolu 108(1) TFUE u l-Artikoli 21 sa 23 tar-Regolament 2015/1589, billi kklassifikat l-iskema III, kif implimentata, bħala "għajjnuna ġdida" minflok "għajjnuna eżistenti" u billi ma fethitx, jekk xieraq, il-proċedura ta' eżami kostanti tal-iskemi ta' għajjnuna eżistenti.
- 89 Fid-dawl tal-kunsiderazzjonijiet preċedenti, it-tielet motiv għandu jiġi miċhud bħala infondat.

D. Fuq ir-raba' sas-sitt motiv, ibbażati fuq żbalji ta' liġi u ta' fatt kif ukoll fuq nuqqasijiet ta' motivazzjoni sa fejn l-iskema III giet implimentata mir-Repubblika Portugiża skont id-deċiżjonijiet tal-2007 u tal-2013 kif ukoll skont l-Artikoli 107 u 108 TFUE

1. Fuq is-suġġett tar-raba' sas-sitt motiv

- 90 Permezz tar-raba' sas-sitt motiv tagħha, ir-Repubblika Portugiża ssostni li l-Kummissjoni wettqet żbalji ta' liġi u ta' fatt kif ukoll naqset mill-obbligu ta' motivazzjoni tagħha, sa fejn l-iskema III giet implimentata mir-Repubblika Portugiża skont id-deċiżjonijiet tal-2007 u tal-2013 kif ukoll skont l-Artikoli 107 u 108 TFUE.
- 91 Skont ir-Repubblika Portugiża, din il-konklużjoni tal-Kummissjoni hija vvizzjata bi żbalji fi tliet aspetti.
- 92 L-ewwel, ir-Repubblika Portugiża tikkritika lill-Kummissjoni li wettqet żball ta' liġi, sa fejn din tal-aħħar interpretat id-deċiżjonijiet tal-2007 u tal-2013 bħala li jawtorizzaw il-ħlas tal-għajjnuna prevista mill-iskema III biss fir-rigward tal-profitti tal-kumpanniji rreġistrati fiż-ŻHM li jirriżultaw minn "attivitajiet effettivament u materjalment imwettqa f'Madeira", u mhux għall-attivitajiet kollha tagħhom stess imwettqa barra minn dan ir-reġjun (ir-raba' motiv).
- 93 It-tieni, ir-Repubblika Portugiża tikkritika lill-Kummissjoni li wettqet żball ta' fatt u nuqqas ta' twettiq tal-obbligu ta' motivazzjoni tagħha, sa fejn il-Kummissjoni qieset li l-awtoritajiet Portugiżi ma kinux implimentaw kontrolli fiskali aġġustati u effettivi sabiex jivverifikaw l-osservanza mill-benefiċjarji tal-kundizzjonijiet ta' ħlas tal-għajjnuna prevista mill-iskema III (il-ħames motiv).
- 94 It-tielet, ir-Repubblika Portugiża tikkritika lill-Kummissjoni li wettqet żball ta' fatt u li naqset mill-obbligu ta' motivazzjoni tagħha, sa fejn hija qieset li, fl-implimentazzjoni tal-iskema III, l-awtoritajiet Portugiżi kienu interpretaw b'mod żbaljat il-kundizzjoni taż-żamma jew tal-ħolqien ta' postijiet tax-xogħol" u wettqu kontrolli insuffiċjenti f'dan ir-rigward (is-sitt motiv).
- 95 Fir-rigward tal-allegazzjoni ta' ksur tal-Artikolu 107 TFUE, ir-Repubblika Portugiża indikat, bi twegiba għal mistoqsija tal-Qorti Ġenerali waqt is-seduta li stednitha tindika l-punti tas-sottomissjonijiet bil-miktub tagħha li jsostnu din l-allegazzjoni, li din id-dispożizzjoni kienet

imsemmija fil-punt 121 tar-rikors, li jirriproduċi l-Artikolu 1 tad-dispożittiv tad-deċiżjoni kkontestata, mingħajr madankollu ma jirreferi għalih, kif ukoll fit-titolu tar-raba' motiv tagħha, mingħajr ma identifikat partijiet oħra tas-sottomissjonijiet bil-miktub tagħha li jsostnu din l-allegazzjoni.

- 96 Barra minn hekk, għandu jiġi rrilevat li r-Repubblika Portugiża ma tippovdi ebda element intiż li jikkontesta l-konstatazzjoni tal-inkompatibbiltà tal-iskema III, kif implimentata, li saret mill-Kummissjoni abbażi tal-Artikolu 107(3) TFUE fil-premessa 206 tad-deċiżjoni kkontestata.
- 97 Għaldaqstant, l-allegazzjoni tar-Repubblika Portugiża bbażata fuq ksur tal-Artikolu 107 TFUE, jekk jitqies li din hija bbażata fuq ksur tal-Artikolu 107(3) TFUE, ma tissodisfax ir-rekwiżiti meħtieġa mill-Artikolu 76(d) tar-Regoli tal-Proċedura tal-Qorti Ġenerali u għandha għalhekk tiġi miċhuda bħala inammissibbli.
- 98 Konsegwentement, ir-raba' sas-sitt motiv għandhom jinftiehem fis-sens li huma intiżi, essenzjalment, sabiex jikkontestaw il-konstatazzjoni, li saret fil-premessa 180 tad-deċiżjoni kkontestata, li “l-iskema taż-ŻHM, kif implimentata, tikser id-deċiżjonijiet tal-Kummissjoni tal-2007 u tal-2013 li awtorizzaw l-iskema III u hija għalhekk illegali”, fis-sens tal-Artikolu 108(3) TFUE.
- 99 F'dan ir-rigward, għandu jiġi rrilevat li l-Artikolu 1(c) tar-Regolament 2015/1589 jipprevedi li “għajjnuna ġdida” għandha tfisser “kull għajjnuna, jiġifieri, skemi ta' għajjnuna u għajjnuna individwali, li ma jkunux għajjnuna eżistenti, inkluż tibdil fl-għajjnuna eżistenti”.
- 100 Minn dan jirriżulta li, meta rikorrent iqis li l-Kummissjoni, b'mod żbaljat, ikkunsidrat li l-modalitajiet ta' hlas ta' għajjnuna individwali skont skema ta' għajjnuna awtorizzata minn qabel ma kinux konformi ma' din l-awtorizzazzjoni minn qabel, l-argument ta' din il-parti għandu jinftiehem bħala li jikkritika l-fatt li l-Kummissjoni rrifjutat li tirrikonoxxi lill-imsemmija għajjnuna l-klassifikazzjoni legali bħala “għajjnuna eżistenti”, fis-sens tal-Artikolu 1(b)(ii) tar-Regolament 2015/1589, jiġifieri dik ta' skemi ta' għajjnuna jew ta' għajjnuna individwali awtorizzati mill-Kummissjoni jew mill-Kunsill tal-Unjoni Ewropea.
- 101 Għaldaqstant, filwaqt li debitament jittiehdu inkunsiderazzjoni l-osservazzjonijiet magħmula mir-Repubblika Portugiża fuq ir-rapport tas-seduta, l-argument żviluppat minnha fil-kuntest tar-raba' sas-sitt motiv tagħha għandu jinftiehem bħala li huwa intiż sabiex jikkontesta l-fatt li, fil-premessi 150 sa 180 u 228 tad-deċiżjoni kkontestata, il-Kummissjoni ma assimilax l-iskema III, kif implimentata, bħala “għajjnuna eżistenti” fis-sens tal-Artikolu 1(b)(ii) tar-Regolament 2015/1589, li l-kompatibbiltà tagħha kellha tiġi evalwata fl-ambitu tal-eżami kostanti tal-iskemi ta' għajjnuna eżistenti, previst fl-Artikolu 108(1) TFUE, iżda kklassifikatha, fil-premessa 180 tad-deċiżjoni kkontestata, bħala “għajjnuna illegali” u, għaldaqstant, “għajjnuna ġdida” fis-sens tal-Artikolu 1(c) tar-Regolament 2015/1589, mogħtija bi ksur tal-Artikolu 108(3) TFUE.

2. Fuq il-fondatezza tar-raba' sas-sitt motiv

- 102 Kif ġie rrilevat fil-punt 91 iktar 'il fuq, il-konklużjoni tal-Kummissjoni, li tippovdi li r-Repubblika Portugiża implimentat l-iskema III skont modalitajiet differenti minn daww innotifikati minnha u awtorizzati permezz tad-deċiżjonijiet tal-2007 u tal-2013, hija vvizzjata bi żbalji fi tliet aspetti.

a) L-argumenti tal-partijiet

- 103 L-ewwel, skont ir-Repubblika Portugiża, il-Kummissjoni wettqet żball ta' liġi fl-interpretazzjoni tal-kundizzjoni, prevista fid-deċiżjonijiet tal-2007 u tal-2013, li skontha t-tnaqqis tat-TDPĠ previst mill-iskema III jista' jirrigwarda biss il-profitti li jirriżultaw minn attivitajiet "effettivament u materjalment imwettqa f'Madeira".
- 104 F'dan ir-rigward, ir-Repubblika Portugiża tikkontesta l-evalwazzjoni tal-Kummissjoni li skontha l-attivitajiet imwettqa barra minn dan ir-reġjun minn kumpanniji rreġistrati fiż-ŻHM ma jistgħux jibbenefikaw mit-tnaqqis tat-TDPĠ.
- 105 Qabelxejn, filwaqt li tammetti li, skont id-deċiżjonijiet tal-2007 u tal-2013, il-vantaġġi fiskali previsti mill-iskema III jirrigwardaw "l-attivitajiet effettivament u materjalment imwettqa f'Madeira" u li, matul in-negozjati ta' din l-iskema, ir-Repubblika Portugiża effettivament impenjat ruhha sabiex tiżgura li t-tnaqqis tat-TDPĠ japplika għal dawn l-attivitajiet biss, hija ssostni li hija qatt ma ħbiet lill-Kummissjoni l-fatt li l-persuni taxxabbli li għandhom is-sede jew l-amministrazzjoni effettiva tagħhom fir-RAM kienu ntaxxati għad-dhul kollu tagħhom. Hija żżid li, f'għajnejn l-awtoritajiet Portugiżi, l-iskema taż-ŻHM dejjem kellha l-għan li "tiġbed" l-investment barrani u tiżviluppa s-servizzi internazzjonali, u mhux li tikkumpensa direttament spejjeż addizzjonali marbuta mas-sitwazzjoni tar-RAM jew ukoll li tohloq impjiegi. Issa, ma huwiex possibbli li l-interpretazzjoni tad-deċiżjonijiet tal-2007 u tal-2013 tiġi sseparata mill-pożizzjonijiet adottati mill-awtoritajiet Portugiżi fil-proċeduri amministrattivi li wasslu għal dawn id-deċiżjonijiet, li fihom huma pproponew li l-iskema taż-ŻHM tiġi estiża lil hinn minn relazzjoni ta' proporzjonalità stretta b'paragun mal-ispejjeż addizzjonali imposti fuq l-impriżi attivi fir-RAM.
- 106 B'hekk, l-interpretazzjoni tad-deċiżjonijiet tal-2007 u tal-2013 għandha tkun iggwidata mis-sustanza ekonomika tal-iskema taż-ŻHM, li hija riflessa essenzjalment fil-kontribuzzjoni ta' din l-iskema għall-prodott gross domestiku (PGD) tar-RAM u, b'mod iktar modest, għall-ħolqien jew iż-żamma ta' postijiet tax-xogħol jew għall-gbir tad-dhul fiskali, fatt li dejjem kien magħruf mill-Kummissjoni. Barra minn hekk, ir-Repubblika Portugiża tindika li l-vantaġġi fiskali taż-ŻHM huma manifestament inqas mill-ispejjeż addizzjonali li jirriżultaw mis-sitwazzjoni ultraperiferika tagħha.
- 107 Għaldaqstant, għar-Repubblika Portugiża, ir-rekwiżit li l-attivitajiet li jibbenefikaw mill-iskema III jkunu "effettivament u materjalment imwettqa f'Madeira" ma jistax jimplika li l-impjiegi u l-attività ekonomika inkwistjoni għandhom neċessarjament isehħu fil-limiti ta' dan ir-reġjun.
- 108 Sussegwentement, ir-Repubblika Portugiża tqis li l-interpretazzjoni tal-kunċett ta' attivitajiet "effettivament u materjalment imwettqa f'Madeira" għandha tkun konformi mar-"regoli" tal-Organizzazzjoni għall-Kooperazzjoni u l-Iżvilupp Ekonomiċi (OECD) u b'mod partikolari mal-pjan ta' azzjoni tagħha dwar il-ġlieda kontra t-tnaqqis tal-ammont taxxabbli u t-trasferiment tal-profitti. Skont dawn tal-aħħar, ebda regolament ma jeżiġi l-eżistenza ta' rabta definittiva ta' dritt jew ta' fatt bejn l-attività ekonomika reali eżerċitata fiż-żona ekonomika speċjali kkonċernata u l-profitti li għalihom jingħata vantaġġ fiskali.
- 109 Għaldaqstant, ir-Repubblika Portugiża tista' tikkunsidra li attività tkun "effettivament u materjalment imwettqa f'Madeira" jekk din tkun realment eżerċitata hemmhekk jew jekk l-impriża li teżerċitaha jkollha hemm sede, oqfsa u rizorsi proprji u adegwati, jew ċentru

- deċiżjonali effettivi u reali, mingħajr ma jkun jista' jkun meħtieġ li l-impjegati kollha jeżerċitaw il-funzjonijiet tagħhom hemmhekk b'mod permanenti jew li l-attività tkun limitata għat-territorju tagħha.
- 110 Fl-aħħar nett, ir-Repubblika Portugiża ssostni li r-rekwiżit li l-kumpanniji rreġistrati fiż-ŻHM jistgħu jibbenefikaw mit-tnaqqis fiskali biss abbażi tal-attività li huma jwettqu fir-RAM iwassal lill-Kummissjoni sabiex timponi kundizzjonijiet addizzjonali mingħajr bażi suffiċjenti, b'mod partikolari fil-linji gwida tagħha dwar l-għajnuna bi skop reġjonali u l-komunikazzjonijiet tagħha dwar ir-reġjuni ultraperiferiċi. Dan ir-rekwiżit iżid ukoll l-effetti negattivi li jirriżultaw mill-iskemi II u III u jista' anki jwassal liż-ŻHM għall-qerda tagħha, meta l-implimentazzjoni tal-Artikolu 349 TFUE għandha ssahha is-sostenn mogħti lil dan ir-reġjun.
- 111 Barra minn hekk, dan ir-rekwiżit imur kontra l-gurisprudenza kif ukoll il-prassi deċiżjonali preċedenti tal-Kummissjoni li jippermettu li jittiehed inkunsiderazzjoni l-effett ta' tixrid tal-għajnuna, jiġifieri l-fatt li għajnuna relatata mal-attivitajiet imwettqa barra minn reġjun tista' tibbenefika b'mod sinjifikattiv lil dan ir-reġjun. Barra minn hekk, huwa f'dan is-sens li, fid-deċiżjoni tal-2007, il-Kummissjoni ddikjarat li l-iskema III kienet tapplika mingħajr distinzjoni għall-imprizi residenti u mhux residenti fil-Portugall. L-imsemmi rekwiżit imur kontra wkoll il-prinċipji ta' moviment liberu billi jillimita l-possibbiltà ta' haddiem impjegat minn impriza li għandha liċenzja fiż-ŻHM li jkun jista' jeżerċita l-attività professjonali tiegħu fi Stat Membru ieħor jew fi Stat terz kif ukoll dik tal-kumpannija kkonċernata li tipprovdi servizzi barra mir-RAM.
- 112 It-tieni, ir-Repubblika Portugiża ssostni li d-deċiżjoni kkontestata hija vvizzjata bi żball ta' fatt u minn nuqqas ta' twettiq tal-obbligu ta' motivazzjoni, sa fejn il-Kummissjoni qieset li l-awtoritajiet Portugiżi ma kinux implimentaw kontrolli fiskali aġġustati u effikaċi sabiex jivverifikaw l-osservanza mill-benefiċjarji tal-kundizzjonijiet ta' hlas tal-għajnuna previsti mill-iskema III.
- 113 F'dan ir-rigward, ir-Repubblika Portugiża tikkritika lill-Kummissjoni li qieset, fil-premessa 178 tad-deċiżjoni kkontestata, li l-kontrolli li saru mill-awtoritajiet Portugiżi kienu ineffettivi, minn naħa, "f'dak li [kien] jirrigwarda l-kalkolu eżatt tal-postijiet tax-xogħol miżmuma għal kull benefiċjarju [tal-iskema III] u[, min-naħa l-oħra,] f'dak li [kien] jirrigwarda l-evalwazzjoni tar-relazzjoni bejn il-postijiet tax-xogħol maħluqa u l-attivitajiet effettivament u materjalment imwettqa f'Madeira".
- 114 Insostenn ta' dan l-argument, ir-Repubblika Portugiża ssostni li l-iskema fiskali Portugiża tippredvi li l-benefiċċju tal-iskema III jkun akkumpanjat miż-żamma ta' kontabbiltà separata għad-dhul iġġenerat miż-ŻHM, minn obbligi fiskali anċillari kif ukoll minn mekkanizmi ta' sorveljanza u ta' kontroll effettivi tal-kundizzjonijiet stabbiliti fid-deċiżjonijiet tal-2007 u tal-2013.
- 115 Ir-Repubblika Portugiża żżid li, fir-rigward tal-imprizi rreġistrati fiż-ŻHM, l-Awtorità tat-Taxxa u tal-Affarijiet Fiskali tar-RAM twettaq diversi kontrolli rigorużi u sistematiċi, b'mod partikolari billi tqabbel l-informazzjoni miksuba abbażi tal-obbligi fiskali anċillari u billi twettaq korrezzjonijiet għal ammonti kbar.
- 116 It-tielet, ir-Repubblika Portugiża ssostni li d-deċiżjoni kkontestata hija vvizzjata bi żball ta' fatt u b'nuqqas ta' twettiq tal-obbligu ta' motivazzjoni sa fejn il-Kummissjoni qieset li, fl-implimentazzjoni tal-iskema III, l-awtoritajiet Portugiżi kienu interpretaw b'mod żbaljat il-kundizzjoni taż-“żamma jew tal-ħolqien ta' postijiet tax-xogħol” u wettqu kontrolli insuffiċjenti f'dan ir-rigward.

- 117 Ir-Repubblika Portugiża tikkritika lill-Kummissjoni li qieset, essenzjalment, fil-premessa 178 tad-deċiżjoni kkontestata, li, għall-finijiet tal-kalkolu eżatt tan-numru ta' postijiet tax-xogħol maħluqa jew miżmuma għal kull benefiċjarju tal-iskema III, l-awtoritajiet Portugiżi kellhom jirrikorru għall-metodologija tad-definizzjoni tal-postijiet tax-xogħol f"ekwivalenti ta' ingaġġ full-time" (FTE) u f"unità ta' xogħol annwali" (ALU).
- 118 F'dan ir-rigward, ir-Repubblika Portugiża ssostni li, fl-assenza ta' kunċett uniformi fil-livell tal-Unjoni, huwa kull Stat Membru, skont il-leġiżlazzjoni tiegħu, li għandu jiddetermina l-portata li għandha tingħata lill-kunċett ta' "post tax-xogħol". Għaldaqstant, l-awtoritajiet Portugiżi setgħu jiehdu inkunsiderazzjoni l-kuntratti għal żmien indeterminat, ta' xogħol intermittenti, ta' xogħol temporanju, ta' teleworking u ta' xogħol part-time. Fuq dan il-punt, hija żżid li saru diversi kontrolli adegwati u stretti li wasslu għal korrezzjonijiet fiskali sostanzjali sabiex tiġi vverifikata l-konformità tad-dikjarazzjonijiet magħmula mill-benefiċjarji tal-iskema III mal-kunċett ta' "post tax-xogħol" fis-sens tad-dritt Portugiż.
- 119 Fl-aħħar nett, ir-Repubblika Portugiża tenfasizza li, anki jekk jitqies li l-approċċ tal-Kummissjoni għandu jiġi segwit, l-awtoritajiet Portugiżi, fi kwalunkwe każ, wettqu kontrolli li fil-kuntest tagħhom in-numru ta' haddiema gie kkalkolat skont il-metodu "ALU".
- 120 Il-Kummissjoni tqis li r-raba' sas-sitt motiv għandhom jiġu miċhuda bhala infondati.

b) Il-kunsiderazzjonijiet tal-Qorti Ġenerali

- 121 Għandu jifakkar li, skont l-Artikolu 108(1) TFUE, l-"għajnuna eżistenti" tista' tiġi implimentata regolarment sakemm il-Kummissjoni ma tkunx ikkonstatat l-inkompatibbiltà tagħha u tkun suġġetta għall-proċedura ta' eżami kostanti prevista f'din l-istess dispożizzjoni. Għall-kuntrarju, l-Artikolu 108(3) TFUE jipprevedi li l-proġetti intenzi sabiex jistabbilixxu "għajnuna ġdida" jew sabiex jemendaw "għajnuna eżistenti" għandhom jiġu nnotifikati, fi żmien xieraq, lill-Kummissjoni u ma jistgħux jiġu implimentati qabel ma l-proċedura tkun wasslet għal deċiżjoni finali adottata skont il-proċedura prevista fl-Artikolu 108(2) TFUE (ara, f'dan is-sens, is-sentenza tas-27 ta' Ġunju 2017, Congregación de Escuelas Pías Provincia Betania, C-74/16, EU:C:2017:496, punt 86 u l-ġurisprudenza ċċitata).
- 122 Minn din il-ġurisprudenza, moqrija flimkien mal-Artikolu 4(1) tar-Regolament Nru 794/2004, jirriżulta li skema ta' għajnuna awtorizzata, u għalhekk eżistenti, ma tibqax koperta mid-deċiżjoni li tkun awtorizzata u, għaldaqstant, tikkostitwixxi "għajnuna ġdida", meta l-Istat Membru kkonċernat iwettaq l-implimentazzjoni ta' din l-iskema ta' għajnuna li kienet ċertament awtorizzata mill-Kummissjoni, iżda skont modalitajiet sostanzjalment differenti minn dawk previsti fl-abbozz ta' skema ta' għajnuna nnotifikata minn dan l-Istat Membru u, minhabba f'hekk, sostanzjalment differenti minn dawk meħuda inkunsiderazzjoni mill-Kummissjoni sabiex tikkonstata l-kompatibbiltà ta' din l-iskema.
- 123 B'hekk, skema ta' għajnuna eżistenti fis-sens tal-Artikolu 1(b)(ii) tar-Regolament 2015/1589, bħal dik awtorizzata bid-deċiżjonijiet tal-2007 u tal-2013, li ġiet sostanzjalment emendata u implimentata bi ksur tal-kundizzjonijiet ta' hlas awtorizzati minn qabel mill-Kummissjoni ma tistax iktar titqies awtorizzata u, minhabba f'hekk, tiflew, fit-totalità tagħha, il-klassifikazzjoni tagħha bhala skema ta' għajnuna eżistenti (ara, b'analogija, dwar il-ksur ta' kundizzjoni espressament prevista minn deċiżjoni tal-Kummissjoni sabiex tiżgura l-kompatibbiltà tal-għajnuna kkonċernata mas-suq intern, is-sentenza tal-25 ta' Ottubru 2017, Il-Kummissjoni vs L-Italja, C-467/15 P, EU:C:2017:799, punti 47 u 54).

124 Fid-dawl tal-kunsiderazzjonijiet preċedenti, għandu jiġi ddeterminat jekk, fil-premessi 180, 211 u 228 kif ukoll fl-Artikolu 1 tad-deċiżjoni kkontestata, il-Kummissjoni setgħetx għustament tikkonkludi li r-Repubblika Portugiża kienet implimentat l-iskema III bi ksur tad-deċiżjonijiet tal-2007 u tal-2013 u, konsegwentement, tqis li din l-iskema, kif implimentata, kienet sostanzjalment differenti minn dik awtorizzata minn dawn id-deċiżjonijiet u, minhabba f'hekk, kienet tikkostitwixxi għajjnuna għdida implimentata minn dan l-Istat Membru bi ksur tal-Artikolu 108(3) TFUE.

125 Għal dan il-għan, għandu jiġi vverifikat sussegwentement jekk il-Kummissjoni setgħetx validament tikkunsidra, l-ewwel, li huma biss l-attivitajiet “effettivament u materjalment imwettqa f'Madeira” li jagħtu dritt għall-għajjnuna awtorizzata bid-deċiżjonijiet tal-2007 u tal-2013 (premessi 151 sa 167 tad-deċiżjoni kkontestata), it-tieni, li l-metodu ta' kalkolu użat mill-awtoritajiet Portugiżi sabiex jiġu ddeterminati l-postijiet tax-xogħol maħluqa jew miżmuma minn kull benefiċjarju tal-iskema III ma kienx jippermetti li effettivament tiġi kkontrollata l-implimentazzjoni korretta ta' din l-iskema (premessi 168 sa 178 tad-deċiżjoni kkontestata) u, it-tielet, li l-kontrolli fiskali li saru mill-awtoritajiet Portugiżi ma kinux jippermettu li jsir kontroll effettiv tal-implimentazzjoni korretta tal-imsemmija skema (premessi 165, 176 u 178 tad-deċiżjoni kkontestata).

1) Fuq il-kundizzjoni dwar l-origini tal-profitti li għalihom japplika t-tnaqqis tat-TDPĠ

126 Qabelxejn għandu jiġi rrilevat li, fis-sottomissjonijiet bil-miktub tagħha, ir-Repubblika Portugiża rrikonoxxiet espressament li “d-deċiżjonijiet tal-2007 u tal-2013 [kienu] jipprevedu li l-vantaġġi fiskali li jikkorrispondu għal tnaqqis tat-[TDPĠ] [kienu] japplikaw ‘għall-vantaġġi li jirriżultaw minn attivitajiet effettivament u materjalment imwettqa f'Madeira’”.

127 Minn dan jirriżulta li r-Repubblika Portugiża tibbaża ruħha biss fuq il-fatt li, minkejja l-formulazzjoni tal-iskema III kif ukoll tad-deċiżjonijiet tal-2007 u tal-2013, hija setgħet, mingħajr ma tikser dawn id-deċiżjonijiet, tapplika l-iskema III għal kumpanniji li kienu ċertament irregistrati fiż-ŻHM, iżda li l-attività tagħhom twettqet barra mir-RAM.

128 F'dan ir-rigward, hija għurisprudenza stabbilita li d-determinazzjoni tat-tifsira u tal-portata tat-termini li għalihom id-dritt tal-Unjoni ma jipprovdi ebda definizzjoni għandha tiġi stabbilita konformement mas-sens abitwali tagħhom, filwaqt li jittiehed inkunsiderazzjoni l-kuntest li fih jintużaw u l-għanijiet imfittxija mil-leġiżlazzjoni li minnha jiformaw parti (ara s-sentenza tas-27 ta' Jannar 2022, Zinātnes parks, C-347/20, EU:C:2022:59, punt 42 u l-għurisprudenza ċċitata).

129 Issa, kuntrarjament għal dak li ssostni r-Repubblika Portugiża, it-termini “attivitajiet effettivament u fizikament imwettqa f'Madeira”, fis-sens abitwali tagħhom, ma jistgħux jiġu interpretati bħala li jirreferu għal attivitajiet imwettqa barra mir-RAM, anki minn kumpanniji rregistrati fiż-ŻHM.

130 Tali konkluzjoni hija kkorroborata mill-kuntest tad-deċiżjoni kkontestata kif ukoll mill-għanijiet imfittxija mil-leġiżlazzjoni tal-Unjoni fil-qasam tal-għajjnuna mill-Istat u, b'mod partikolari, dik applikabbli għall-għajjnuna bi skop reġjonali.

131 Qabelxejn, mid-deċiżjonijiet li jawtorizzaw l-iskemi II u III jirriżulta li, matul il-proċeduri amministrattivi li wasslu għalihom, il-Kummissjoni u l-awtoritajiet Portugiżi dejjem qablu fir-rigward tal-interpretazzjoni li għandha tingħata lit-termini “attivitajiet effettivament u materjalment imwettqa f'Madeira”.

- 132 Fil-fatt, mid-deċiżjoni tal-2002 jirriżulta li, matul il-proċedura amministrattiva li wasslet għall-istess deċiżjoni, l-awtoritajiet Portugiżi indikaw li “l-vantaġġi fiskali huma limitati għall-attivitajiet effettivament u materjalment imwettqa f'Madeira, u dan jippermetti li jiġu esklużi l-attivitajiet li jitwettqu barra minn Madeira”.
- 133 Bl-istess mod, kif jirriżulta mill-premessa 226 tad-deċiżjoni kkontestata, li ma hijiex ikkontestata mir-Repubblika Portugiża, il-Kummissjoni “kienet talbet l-introduzzjoni fl-abbozz ta' liġi nnotifikat mir-Repubblika Portugiża fit-28 ta' Ġunju 2006 ta' dispożizzjoni espressa li permezz tagħha t-tnaqqis tat-taxxi jkun applikabbli biss għall-profitti li jirriżultaw minn attivitajiet imwettqa f'Madeira u r-Repubblika Portugiża rrifjutat li tipproċedi b'din l-introduzzjoni [minhabba] li din id-dispożizzjoni ma kinitx neċessarja, sa fejn din ir-restrizzjoni kienet tirriżulta mill-bażi legali taż-ŻHM”.
- 134 Sussegwentement, it-termini tad-deċiżjonijiet tal-2007 u tal-2013, jekk jitqies li dawn jistgħu jiġu kkunsidrati li huma ambigwi, għandhom jiġu interpretati b'mod konformi mal-bażi legali rispettiva tagħhom, jiġifieri, l-Artikolu 87(3)(a) KE (li sar l-Artikolu 107(3)(a) TFUE) u l-Artikolu 107(3)(a) TFUE, rispettivament, kif ukoll mal-linji gwida tal-2007.
- 135 Issa, id-derogi kollha mill-prinċipju ġenerali ta' inkompatibbiltà tal-għajjnuna mill-Istat mas-suq intern, stipulat fl-Artikolu 107(1) TFUE, għandhom ikunu suġġetti għal interpretazzjoni stretta (ara s-sentenza tad-29 ta' April 2004, Il-Ġermanja vs Il-Kummissjoni, C-277/00, EU:C:2004:238, punt 20 u l-ġurisprudenza ċċitata).
- 136 Barra minn hekk, kif ġustament osservat il-Kummissjoni fil-premessa 153 tad-deċiżjoni kkontestata, il-linji gwida tal-2007, u b'mod iktar partikolari l-paragrafi 6 u 76 tagħhom, jistipulaw li għajjnuna għall-funzjonament tista' tingħata eċċezzjonalment fir-reġjuni li jibbenefikaw mid-deroga tal-Artikolu 87(3)(a) KE, bħar-RAM li l-istatus tagħha ta' reġjun ultraperiferiku huwa rrikonoxxut mill-Kummissjoni, bil-kundizzjoni li din tkun iġġustifikata mill-kontribuzzjoni tagħha għall-iżvilupp reġjonali u min-natura tagħha u li l-livell tagħha jkun proporzjonali għall-iżvantaġġi li hija intiża li ttaffi.
- 137 Dan jimplika li huma biss l-attivitajiet affettwati mill-iżvantaġġi u għalhekk l-ispejjeż addizzjonali speċifiċi għal dawn ir-reġjuni li għandhom ikunu jistgħu jibbenefikaw minn tali għajjnuna għall-funzjonament.
- 138 B'hekk jistgħu jiġu esklużi mill-benefiċċju ta' din l-istess għajjnuna l-attivitajiet eżerċitati barra mill-imsemmija reġjuni li, minhabba f'hekk, ma humiex affettwati minn dawn l-ispejjeż addizzjonali, u dan anki jekk huma eżerċitati minn kumpanniji stabbiliti f'dawn l-istess reġjuni.
- 139 Fl-aħħar nett, kif ġustament indikat il-Kummissjoni fil-premessa 157 tad-deċiżjoni kkontestata, l-evalwazzjoni tal-kompatibbiltà tal-iskema III, fid-deċiżjoni tal-2007, twettqet abbażi tal-ispejjeż addizzjonali sostnuti mill-impriżi li jeżerċitaw l-attività tagħhom fir-RAM, u mhux barra minnu.
- 140 Fil-fatt, mill-paragrafi 44 sa 53 tad-deċiżjoni tal-2007 jirriżulta li l-Kummissjoni bbażat ruħha fuq studju, ipprovdut mill-awtoritajiet Portugiżi, li jikkwantifika l-“ispejjeż sostnuti mis-settur privat fir-[RAM]”. Barra minn hekk, l-ispejjeż addizzjonali meħuda inkunsiderazzjoni, jiġifieri b'mod partikolari l-ispejjeż tat-trasport, tal-istokk, tar-riżorsi umani, ta' finanzjament jew ta' kummerċjalizzazzjoni, huma dawk li għalihom huma esposti l-attivitajiet eżerċitati effettivament u materjalment fir-RAM, u mhux l-attivitajiet eżerċitati barra minn dan ir-reġjun minn kumpanniji rreġistrati f'dan ir-reġjun. Fl-aħħar nett, din il-konstatazzjoni hija kkorroborata

mill-fatt li, fil-paragrafu 48 tad-deċiżjoni tal-2007, il-Kummissjoni qieset l-ispejjeż addizzjonali inkwistjoni bħala perċentwali tal-valur miżjud gross biss tas-settur privat jew tal-PGD tar-RAM biss.

- 141 Konsegwentement, minbarra li ma ssibx bażi fil-formulazzjoni u l-kuntest tad-deċiżjonijiet tal-2007 u tal-2013, l-interpretazzjoni wiesgħa tal-kliem “attivitajiet effettivament u materjalment imwettqa f'Madeira”, sostnuta mir-Repubblika Portugiża, hija kuntrarja mhux biss għall-għanijiet imfittxija mill-Artikolu 87(3)(a) KE u mill-Artikolu 107(3)(a) TFUE, li servew bħala bażi legali għad-deċiżjonijiet tal-2007 u tal-2013, rispettivament, iżda wkoll għal-linji gwida tal-2007.
- 142 F'dan ir-rigward, il-fatt li l-interpretazzjoni adottata mill-Kummissjoni tista', kif issostni r-Repubblika Portugiża, tmur kontra kummentarju tal-Kumitat tal-Affarijiet Fiskali tal-OECD, kontra rapport tal-grupp Base EROSION and Profit shifting (BEPS) ta' din l-organizzazzjoni u ta' linji gwida ta' forum ta' din l-istess organizzazzjoni kif ukoll kontra l-prassi deċiżjonali preċedenti tal-Kummissjoni ma jistax ibiddel din il-konklużjoni.
- 143 Fil-fatt, għalkemm il-Kummissjoni tista' tiegħu inkunsiderazzjoni t-testi adottati fl-ambitu tal-OECD, hija bl-ebda mod ma tista' tkun marbuta bihom, b'mod partikolari fl-applikazzjoni tar-regoli tat-Trattat FUE u, partikolarment, dawk dwar l-għajnuna mill-Istat (ara, f'dan is-sens, is-sentenza tat-12 ta' Mejju 2021, Il-Lussemburgu u Amazon vs Il-Kummissjoni, T-816/17 u T-318/18, taht appell, EU:T:2021:252, punt 154, u l-konklużjonijiet tal-Avukat Ġenerali Kokott fil-kawża État Luxembourgeois (Informazzjoni dwar grupp ta' persuni taxxabli), C-437/19, EU:C:2021:450, punt 67).
- 144 Bl-istess mod, huwa biss fil-kuntest tal-Artikolu 107 TFUE li l-legalità ta' deċiżjoni tal-Kummissjoni għandha tiġi evalwata u mhux fid-dawl ta' allegata prassi deċiżjonali preċedenti tagħha (ara, f'dan is-sens, id-digriet tal-10 ta' Ottubru 2017, Greenpeace Energy vs Il-Kummissjoni, C-640/16 P, mhux ippubblikat, EU:C:2017:752, punt 27, u s-sentenza tas-26 ta' Marzu 2020, Larko vs Il-Kummissjoni, C-244/18 P, EU:C:2020:238, punt 114).
- 145 Huwa wkoll irrilevanti l-fatt li l-awtoritajiet Portugiżi qatt ma ħbew lill-Kummissjoni l-fatt li l-kumpanniji li għandhom is-sede jew l-amministrazzjoni effettiva tagħhom fiż-ŻHM kienu intaxxati hemm għad-dhul kollu tagħhom.
- 146 Fil-fatt, il-fatt li dawn il-kumpanniji huma ntaxxati fuq id-dhul kollu tagħhom mill-awtoritajiet fiskali tar-RAM bl-ebda mod ma jimplika li l-għajnuna għall-funzjonament mogħtija minn dan ir-reġjun lill-imsemmija kumpanniji għandha neċessarjament tkun ta' benefiċċju għall-attivitajiet kollha tagħhom u ma tistax tiġi rrizervata għal parti identifikata ta' dawn l-attivitajiet.
- 147 Barra minn hekk, fil-kuntest tal-kontroll tal-kompatibbiltà tal-għajnuna mill-Istat previst fl-Artikolu 108 TFUE u konformement mal-Artikolu 4(3) TUE, l-Istat li jinnotifika u l-Kummissjoni għandhom jikkollaboraw *in bona fide* sabiex din tal-aħhar tkun tista' tegħleb id-diffikultajiet li hija tista' tiltaqa' magħhom waqt l-eżami ta' proġett ta' għajnuna nnotifikat fl-ambitu tal-proċedura tal-Artikolu 108(3) TFUE (ara s-sentenza tal-15 ta' Marzu 2001, Prayon-Rupel vs Il-Kummissjoni, T-73/98, EU:T:2001:94, punt 99 u l-ġurisprudenza ċċitata).

- 148 Dan jimplika, b'mod partikolari, għall-Istat ikkonċernat li jipprovi lill-Kummissjoni l-informazzjoni kollha neċessarja sabiex tkun tista' twettaq il-kompitu tagħha u, b'mod partikolari, li tevalwa l-kompatibbiltà tal-għajnuna mas-suq intern, hekk kif jirriżulta mill-premessi 6 u 16 tar-Regolament Nru 659/1999 (li saru l-premessi 6 u 16 tar-Regolament 2015/1589).
- 149 Issa, ir-Repubblika Portugiża ma turix li, matul il-proċedura amministrattiva li wasslet għad-deċiżjonijiet tal-2002, tal-2007 jew tal-2013, hija informat b'mod espress u inekwivoku lill-Kummissjoni bil-fatt li, minkejja l-formulazzjoni tal-kundizzjonijiet li jirregolaw l-iskema II jew l-iskema III, dawn tal-ahħar kienu intiżi li japplikaw għall-kumpanniji kollha rreġistrati fiż-ŻHM u għall-attivitajiet kollha tagħhom, inklużi dawk eżerċitati barra mir-RAM.
- 150 Għall-kuntrarju, mill-punti 132 u 133 iktar 'il fuq jirriżulta li, f'diversi okkażjonijiet, l-awtoritajiet Portugiżi indikaw lill-Kummissjoni li t-tnaqqis tat-TDPĠ kien limitat għall-“attivitajiet effettivament u materjalment imwettqa f'Madeira”, li kien jeskludi l-attivitajiet eżerċitati barra minn dan ir-regjun.
- 151 Huwa għalhekk mingħajr twettieq ta' żball ta' liġi jew żieda ta' kundizzjonijiet addizzjonali mad-deċiżjonijiet tagħha tal-2007 u tal-2013 li l-Kummissjoni setgħet tikkonkludi, fil-premessa 167 tad-deċiżjoni kkontestata, li l-iskema III, kif implimentata, fir-rigward tal-kundizzjoni dwar l-origini tal-profitti li għalihom it-tnaqqis tat-TDPĠ kien applikat, kienet kuntrarja għall-imsemmija deċiżjonijiet.
- 152 Din il-konklużjoni ma tistax titqiegħed f'dubju mill-argument tar-Repubblika Portugiża li, billi interpretat il-kliem “attivitajiet effettivament u materjalment imwettqa f'Madeira” bħala li ma jirreferux għall-attivitajiet eżerċitati barra minn dan ir-regjun minn kumpanniji rreġistrati fiż-ŻHM, il-Kummissjoni ma ħaditx inkunsiderazzjoni b'mod suffiċjenti l-effetti negattivi tal-iskemi II u III fuq ir-RAM kif ukoll l-effett ta' tixrid tal-iskema III, kif implimentata, jew ukoll kisret il-prinċipji ta' moviment liberu.
- 153 Fl-ewwel lok, fir-rigward tal-allegazzjoni bbażata fuq teħid inkunsiderazzjoni insuffiċjenti tal-effetti negattivi tal-iskemi II u III fuq ir-RAM kif ukoll tal-effett ta' tixrid tal-iskema III, kif implimentata, għandu jiġi rrilevat li, permezz tagħha, ir-Repubblika Portugiża ma tqegħidx f'dubju l-evalwazzjoni mwettqa mill-Kummissjoni fir-rigward tan-nuqqas ta' konformità tal-iskema III, kif implimentata, mad-deċiżjonijiet tal-2007 u tal-2013 u, għaldaqstant, il-klassifikazzjoni legali ta' din l-iskema bħala “għajnuna ġdida” fis-sens tal-Artikolu 1(c) tar-Regolament 2015/1589, mogħtija bi ksur tal-Artikolu 108(3) TFUE.
- 154 Għall-kuntrarju, ir-Repubblika Portugiża tqiegħed f'dubju l-evalwazzjoni tal-kompatibbiltà tal-iskema III li saret fl-okkażjoni tad-deċiżjonijiet tal-2007 u tal-2013, li saru definittivi u għalhekk ma jistgħux jiġu kkontestati fl-ambitu ta' dan ir-rikors.
- 155 Barra minn hekk, Stat Membru ma jistax, fl-okkażjoni ta' proċedura mibdija abbażi ta' għajnuna ġdida mhallsa bi ksur ta' deċiżjoni preliminari li tawtorizza skema ta' għajnuna, jinvoka n-natura illegali tad-deċiżjoni li tiddikjara din l-iskema kompatibbli mas-suq intern. Fil-fatt, il-proċedura ta' eżami kostanti tal-għajnuna eżistenti prevista fl-Artikolu 108(1) TFUE għandha preċiżament l-għan li tippermetti lill-Kummissjoni u lill-Istati Membri jiddiskutu l-possibbiltà li tiġi evalwata mill-ġdid il-kompatibbiltà tal-għajnuna eżistenti. Barra minn hekk, l-Istati Membri għandhom

dejjem il-possibbiltà li jinnotifikaw proġett ta' għajnuna ġdid lill-Kummissjoni, skont l-Artikolu 108(3) TFUE, anki għal raġunijiet ta' ċertezza legali, haġa li r-Repubblika Portugiża ma wettqitx.

- 156 Fit-tieni lok, fir-rigward tal-allegazzjoni ta' ksur tal-prinċipji ta' libertà ta' stabbiliment, ta' moviment liberu tal-persuni, ta' libertà li jiġu pprovduti servizzi u ta' moviment liberu tal-kapital, din hija intiża wkoll sabiex tqiegħed f'dubju l-legalità tad-deċiżjonijiet tal-2007 u tal-2013 u hija, barra minn hekk, sostnuta biss mill-affermazzjoni li d-deċiżjoni kkontestata tipprojbixxi jew tillimita l-possibbiltà għal haddiem impjegat minn kumpannija rreġistrata fiż-ŻHM milli jkun jista' jeżerċita l-attività professjonali tiegħu fi Stat Membru ieħor jew fi Stat terz u għall-kumpanniji kkonċernati milli jipprovdu servizzi lil hinn mir-RAM.
- 157 Tali allegazzjoni, li sempliċement tipprovdi parafrasi tad-dispożizzjonijiet tat-Trattat FUE u ma hija sostnuta minn ebda argument addizzjonali, għandha tiġi miċhuda bħala inammissibbli, skont l-Artikolu 76(d) tar-Regoli tal-Proċedura.
- 158 Fid-dawl tal-kunsiderazzjonijiet preċedenti, il-Kummissjoni ma wettqet ebda żball ta' liġi fl-interpretazzjoni tal-kundizzjoni, prevista fid-deċiżjonijiet tal-2007 u tal-2013, li t-tnaqqis tat-TDPĠ previst mill-iskema III seta' jirrigwarda biss il-benefiċċji li jirriżultaw minn attivitajiet "effettivament u materjalment imwettqa f'Madeira".

2) Fuq il-kundizzjoni dwar il-ħolqien jew iż-żamma ta' postijiet tax-xogħol fir-RAM

- 159 Fil-premessa 178 tad-deċiżjoni kkontestata, il-Kummissjoni qieset li l-applikazzjoni mir-Repubblika Portugiża tal-iskema III fir-rigward tal-kundizzjoni tal-ħolqien jew iż-żamma ta' postijiet tax-xogħol fir-RAM kienet tikser id-deċiżjonijiet tal-2007 u tal-2013.
- 160 Insostenn ta' din il-konklużjoni, il-Kummissjoni indikat, essenzjalment, fil-premessi 168 sa 174 tad-deċiżjoni kkontestata, li din il-kundizzjoni kienet kundizzjoni ta' aċċess għall-iskema III u li, bħala parametru tal-kalkolu tal-ammont tal-għajnuna, hija kellha tkun ibbażata fuq metodi oġġettivi u verifikabbli bhal dawk tal-ALU u tal-FTE, użati fil-linji gwida tal-2007 kif ukoll fir-regolamenti ta' eżenzjoni skont kategoriji suċċessivi.
- 161 Fil-premessi 175 sa 176 tad-deċiżjoni kkontestata, il-Kummissjoni sussegwentement irrilevat li, għall-awtoritajiet Portugiżi, kien jikkostitwixxi "post tax-xogħol" għall-finijiet tal-applikazzjoni tal-iskema III kull impjeg, ta' liema natura ġuridika jkun, indipendentement min-numru ta' sigħat, ta' jiem u ta' xhur ta' xogħol attiv fis-sena, iddikjarat mill-benefiċjarji, mingħajr ma dawn l-awtoritajiet ikunu jistgħu jivverifikaw il-ħin effettivament iddedikat mill-persuna li tokkupa l-post tax-xogħol għall-impjeg tagħha jew jaqilbu dan il-ħin għal FTE.
- 162 Permezz ta' tali motivazzjoni, il-Kummissjoni wriet b'mod ċar u inekwivoku r-raġunament tagħha, li jippermetti lill-persuni kkonċernati jkun jafu l-ġustifikazzjonijiet tal-konklużjoni li kienet waslet għaliha u lill-Qorti Ġenerali li teżerċita l-istħarriġ tagħha.
- 163 Fir-rigward tal-fondatezza ta' din il-konklużjoni, ir-Repubblika Portugiża essenzjalment tilmenta li l-Kummissjoni imponitilha, b'mod żbaljat, li tirrikorri għall-metodi FTE u ALU, bl-esklużjoni tal-kunċett ta' "post tax-xogħol" fis-sens tad-dritt Portugiż, sabiex tivverifika li l-kundizzjoni dwar il-ħolqien jew iż-żamma ta' postijiet tax-xogħol fir-RAM kienet issodisfatta.
- 164 Madankollu, dan l-argument huwa bbażat fuq interpretazzjoni żbaljata tad-deċiżjoni kkontestata.

- 165 Għalkemm, ċertament, il-Kummissjoni setgħet tirrileva, fil-premessa 173 tad-deċiżjoni kkontestata, li l-metodi FTE u ALU kienu jikkostitwixxu metodi adegwati sabiex jiġi kkalkolat in-numru ta' postijiet tax-xogħol, hija bl-ebda mod ma imponiet fuq l-awtoritajiet Portugiżi l-użu ta' tali metodi, kif ikkonfermat waqt is-seduta, iżda llimitat ruhha li tikkritika lil dawn l-awtoritajiet, fil-premessa 176 ta' din l-istess deċiżjoni, li ma żammewx metodu li jista' jippermetti li jiġu vverifikati r-realtà u l-permanenza tal-postijiet tax-xogħol iddikjarati mill-benefiċjarji tal-iskema III, kif implimentata.
- 166 Issa, din il-kritika hija sostnuta b'mod suffiċjenti fid-dritt mill-premessi 28 u 175 tad-deċiżjoni kkontestata, li jipprovdu li, skont il-metodu użat mill-awtoritajiet Portugiżi, kien jikkostitwixxi post tax-xogħol għall-finijiet tal-applikazzjoni tal-iskema III kull impjeg, ta' kwalunkwe natura ġuridika li jkun, indipendentement min-numru ta' sigħat, ta' jiem u ta' xhur ta' xogħol attiv fis-sena, iddikjarat mill-benefiċjarji, inklużi l-impjegi part-time jew dawk tal-membri tal-bord amministrattiv li jeżerċitaw l-attività tagħhom f'aktar minn kumpannija benefiċjarja waħda tal-iskema III.
- 167 Fid-dawl tal-kunsiderazzjonijiet preċedenti, il-Kummissjoni għalhekk ma kisritx it-tieni paragrafu tal-Artikolu 296 TFUE u ma wettqitx żball ta' evalwazzjoni meta qieset, fil-premessa 179 tad-deċiżjoni kkontestata, li l-iskema III, kif implimentata, kienet tikser il-kundizzjoni tal-ħolqien u taż-żamma ta' postijiet tax-xogħol fir-RAM.

3) Fuq l-effettività tal-kontrolli fiskali mwettqa għall-finijiet tal-verifika tal-applikazzjoni tajba tal-kundizzjonijiet dwar l-orijini tal-profitti li għalihom japplika t-tnaqqis tal-IRPM u l-ħolqien jew iż-żamma ta' postijiet tax-xogħol fir-RAM

- 168 Fil-premessa 178 tad-deċiżjoni kkontestata, il-Kummissjoni qieset li l-kontrolli fiskali mwettqa mill-awtoritajiet Portugiżi fuq il-benefiċjarji tal-iskema III, kif implimentata, kif ukoll id-data miġbura fil-kuntest ta' dawn il-kontrolli ma kinux jippermettu li jiġu kkontrollati b'mod effettiv il-kundizzjonijiet ta' din l-iskema dwar l-orijini tal-profitti li għalihom kien japplika t-tnaqqis tat-TDPĠ u l-ħolqien jew iż-żamma ta' postijiet tax-xogħol fir-RAM.
- 169 Insostenn ta' din il-konklużjoni, il-Kummissjoni indikat, essenzjalment, fil-premessa 165 tad-deċiżjoni kkontestata, li l-kontrolli fiskali mwettqa mill-awtoritajiet Portugiżi kienu saru skont l-interpretazzjoni wiesgħa tal-kundizzjoni dwar l-orijini tal-profitti li għalihom kien japplika t-tnaqqis tat-TDPĠ adottat minn dawn l-awtoritajiet, li kien differenti minn dak issuġġerit fil-linji gwida tal-2007 u fid-deċiżjonijiet tal-2007 u tal-2013.
- 170 Fil-premessa 176 tad-deċiżjoni kkontestata, il-Kummissjoni ziedet li l-awtoritajiet Portugiżi, abbażi tad-dikjarazzjonijiet ippreżentati mill-benefiċjarji tal-iskema III, ma kinux f'pożizzjoni li jivverifikaw ir-realtà jew il-permanenza tal-postijiet tax-xogħol iddikjarati, minhabba l-assenza ta' metodu ta' kalkolu komuni u oġġettiv applikabbli għar-relazzjonijiet kollha tax-xogħol.
- 171 Permezz ta' tali motivazzjoni, il-Kummissjoni wriet b'mod ċar u inekwivoku r-raġunament tagħha, li jippermetti lill-persuni kkonċernati jkunu jafu l-ġustifikazzjonijiet tal-konklużjoni li kienet waslet għaliha u lill-Qorti Ġenerali li teżerċita l-istħarriġ tagħha.
- 172 Fir-rigward tal-fondatezza ta' din il-konklużjoni, għandu jiġi rrilevat, kif tfakkar fil-punti 168 sa 170 iktar 'il fuq, li l-Kummissjoni qieset li l-kontrolli mwettqa mill-awtoritajiet fiskali ma kinux adattati għall-verifika tal-applikazzjoni tajba tal-kundizzjonijiet dwar l-orijini tal-profitti li għalihom kien japplika t-tnaqqis tat-TDPĠ u għall-ħolqien jew iż-żamma ta' postijiet tax-xogħol

fir-RAM, previsti mill-iskema III. Din l-inadegwatezza tirriżulta essenzjalment mill-fatt li l-awtoritajiet Portugiżi jinterpretaw jew japplikaw dawn il-kundizzjonijiet bi ksur tad-deċiżjonijiet tal-2007 u tal-2013.

- 173 Issa, peress li l-Qorti Ġenerali qieset, fil-punti 151 u 167 iktar 'il fuq, li l-kritika tal-Kummissjoni dwar l-interpretazzjoni u l-implimentazzjoni ta' dawn iż-żewġ kundizzjonijiet kienet fondata, is-sempliċi fatt, li barra minn hekk ma huwiex ikkontestat mill-Kummissjoni, li l-awtoritajiet fiskali Portugiżi jeżiġu iż-żamma ta' kontabbiltà separata għad-dhul iġġenerat miż-ŻHM, għandhom strumenti ta' kontroll *a priori* kif ukoll *a posteriori* tal-persuni taxxabbli u b'mod partikolari tal-benefiċjarji tal-iskema III jew jipproċedu b'kontrolli numerużi u sistematiċi li, f'ċerti każijiet, wasslu għal korrezzjonijiet ta' ammont sinjifikattiv ma jistax ikun suffiċjenti sabiex juri li dawn il-kontrolli fiskali jippermettu, b'mod definittiv, lil dawn l-awtoritajiet jiżguraw b'mod effettiv l-applikazzjoni tajba ta' din l-iskema, sa fejn l-imsemmija awtoritajiet jinterpretaw jew japplikaw l-imsemmija skema bi ksur tad-deċiżjonijiet tal-2007 u tal-2013.
- 174 Dan japplika, b'mod partikolari, għall-obbligu għall-kumpanniji stabbiliti fiż-ŻHM li jzommu kontabbiltà separata għad-dhul iġġenerat miż-ŻHM, peress li, kif gie kkonstatat fil-punt 151 iktar 'il fuq, id-dhul iġġenerat miż-ŻHM ma kienx ikkalkolat b'mod konformi mad-deċiżjonijiet tal-2007 u tal-2013.
- 175 Bl-istess mod, il-fatt li r-Repubblika Portugiża tipprevalixxi ruħha mill-eżempju ta' kontroll fiskali mwettaq fil-konfront ta' kumpannija rreġistrata fiż-ŻHM u li ta lok għall-applikazzjoni tal-metodu ALU ma huwiex suffiċjenti sabiex iqiegħed f'dubju l-konklużjoni li waslet għaliha l-Kummissjoni, fl-assenza tal-possibbiltà li turi prassi u metodi kostanti u stabbiliti tal-awtoritajiet Portugiżi li jippermettulhom jikkontrollaw li, b'mod ġenerali, l-iskema III hija implimentata b'mod konformi mad-deċiżjonijiet tal-2007 u tal-2013.
- 176 Għaldaqstant, il-Kummissjoni ma kisritx it-tieni paragrafu tal-Artikolu 296 TFUE u ma wettqitx żball ta' evalwazzjoni meta kkonstatat, fil-premessa 178 tad-deċiżjoni kkontestata, li l-kontrolli fiskali mwettqa mill-awtoritajiet Portugiżi fuq il-benefiċjarji tal-iskema III kif ukoll id-data migbura fl-ambitu ta' dawn il-kontrolli ma kinux jippermettu li tiġi kkontrollata b'mod effettiv l-osservanza tal-kundizzjonijiet tal-iskema III dwar l-orijini tal-profitti li għalihom kien japplika t-tnaqqis tat-TDPĠ u l-holqien jew iż-żamma ta' postijiet tax-xogħol fir-RAM.
- 177 Fid-dawl tal-kunsiderazzjonijiet kollha preċedenti, il-Kummissjoni ġustament ikkonstatat li l-iskema III, kif implimentata, ma kinitx tosserva diversi mill-kundizzjonijiet meħtieġa mid-deċiżjonijiet tal-2007 u tal-2013.
- 178 Peress li din l-iskema ġiet implimentata bi ksur tad-deċiżjonijiet tal-2007 u tal-2013, sa fejn ġiet sostanzjalment emendata meta mqabbla mal-iskema awtorizzata mill-imsemmija deċiżjonijiet, il-Kummissjoni kienet korretta wkoll meta, fil-premessa 180 tad-deċiżjoni kkontestata, hija kkonkludiet li kien hemm għajnuna ġdida illegali (ara, f'dan is-sens, is-sentenza tal-25 ta' Ottubru 2017, Il-Kummissjoni vs L-Italja, C-467/15 P, EU:C:2017:799, punt 48).
- 179 Konsegwentement, ir-raba' sas-sitt motiv għandhom jiġu miċhuda bħala li huma infondati.

E. Fuq is-seba' motiv, ibbażat fuq ksur tad-drittijiet tad-difiża, tal-prinċipji ta' ċertezza legali u ta' amministrazzjoni tajba kif ukoll fuq nuqqas ta' motivazzjoni, sa fejn il-Kummissjoni ma ħaditx inkunsiderazzjoni l-ittra li kienet intbagħtilha fis-6 ta' April 2018 mir-Repubblika Portugiża

- 180 Permezz tas-seba' motiv tagħha, ir-Repubblika Portugiża tinvoka l-ksur tad-drittijiet tad-difiża tagħha, tal-prinċipji ta' ċertezza legali u ta' amministrazzjoni tajba kif ukoll nuqqas ta' motivazzjoni. Fil-fatt, il-Kummissjoni injorat formalment u materjalment diversi argumenti intiżi sabiex jikkontestaw in-neċessità li tinfetaħ il-proċedura ta' investigazzjoni formali, li r-Repubblika Portugiża sostniet f'ittra tas-6 ta' April 2018 indirizzata lill-Kummissjoni fl-ambitu tal-proċedura ta' sorveljanza, ittra li barra minn hekk ma tissemmiex fid-deċiżjoni kkontestata. Issa, fl-assenza ta' din l-irregolarità fid-deċiżjoni ta' ftuħ tal-proċedura formali, li ċaħditha minn dibattitu kontraddittorju matul din il-proċedura, id-deċiżjoni kkontestata seta' kellha kontenut differenti.
- 181 Il-Kummissjoni tqis li r-Repubblika Portugiża ma tistax tinvoka l-ksur tad-drittijiet tad-difiża tagħha u, fi kwalunkwe każ, li s-seba' motiv għandu jiġi miċhud bħala infondat.
- 182 Fir-rigward tal-ammissibbiltà tal-allegazzjoni ta' nuqqas ta' teħid inkunsiderazzjoni tal-ittra tas-6 ta' April 2018, ikkontestata mill-Kummissjoni minħabba li din ma ġietx invokata mir-Repubblika Portugiża fl-ambitu tal-proċedura amministrattiva, għandu jiġi rrilevat li eba da dispożizzjoni tad-dritt tal-Unjoni ma timponi fuq Stat Membru destinatarju ta' deċiżjoni ta' ftuħ tal-proċedura ta' investigazzjoni formali l-obbligu li jikkontesta d-diversi punti ta' fatt u ta' liġi matul il-proċedura amministrattiva, taħt piena li ma jkunx jista' jagħmel dan iktar tard fl-istadju tal-proċedura ġudizzjarja (ara, f'dan is-sens u b'analogija, is-sentenza tal-1 ta' Lulju 2010, Knauf Gips vs Il-Kummissjoni, C-407/08 P, EU:C:2010:389, punti 89 sa 92).
- 183 Madankollu, għandu jiġi rrilevat li l-ittra tas-6 ta' April 2018 ġiet indirizzata lill-Kummissjoni mir-Repubblika Portugiża. Għaldaqstant, din tal-aħħar ma tistax tinvoka b'mod utli l-fatt li n-nuqqas ta' riferiment għaliha fid-deċiżjoni ta' ftuħ tal-proċedura formali ppreġudika d-drittijiet tad-difiża tagħha kif ukoll il-prinċipji ta' ċertezza legali u ta' amministrazzjoni tajba.
- 184 Fil-fatt, kif jirriżulta mill-Artikolu 6(1) tar-Regolament Nru 2015/1589, permezz ta' deċiżjoni ta' ftuħ tal-proċedura ta' investigazzjoni formali, il-Kummissjoni għandha tiftaħ proċedura intiża sabiex tippermetti lill-Istat Membru kkonċernat u lill-partijiet interessati l-oħra jipprezentaw l-osservazzjonijiet tagħhom f'terminu stabbilit.
- 185 Issa, ir-Repubblika Portugiża, li hija l-awtriċi tal-ittra inkwistjoni, ma tistax tallega li hija ma kinitx taf bil-kontenut tagħha u li, minħabba n-nuqqas ta' riferiment għaliha fid-deċiżjoni ta' ftuħ tal-proċedura formali, hija ġiet prekluzi milli ssostni b'mod utli l-argumenti tagħha matul il-proċedura ta' investigazzjoni formali.
- 186 Ir-Repubblika Portugiża lanqas ma tista' tikkritika lill-Kummissjoni b'nuqqas ta' motivazzjoni tad-deċiżjoni kkontestata f'dan ir-rigward. Fil-fatt, il-punti ta' liġi u ta' fatt li, skont ir-Repubblika Portugiża, tqajmu fl-imsemmija ittra ssemmev, fil-premessi 64, 71 sa 73, 81 sa 88 u 220 tad-deċiżjoni kkontestata, bħala argumenti pprezentati mir-Repubblika Portugiża fil-kuntest tal-proċedura ta' investigazzjoni formali.
- 187 Konsegwentement, is-seba' motiv għandu jiġi miċhud bħala infondat.

F. Fuq it-tmien motiv, ibbażat fuq ksur tal-prinċipji ta' ċertezza legali, ta' protezzjoni tal-aspettattivi legittimi u ta' amministrazzjoni tajba, sa fejn id-deċiżjoni kkontestata ordnat lir-Repubblika Portugiża tirkupra l-għajjnuna ddikjarata illegali u inkompatibbli mid-deċiżjoni kkontestata

- 188 Permezz tat-tmien motiv tagħha, ir-Repubblika Portugiża ssostni li, billi ordnatilha tirkupra l-għajjnuna mhallsa bi ksur tad-deċiżjonijiet tal-2007 u tal-2013, il-Kummissjoni kisret il-prinċipji ta' ċertezza legali, ta' protezzjoni tal-aspettattivi legittimi u ta' amministrazzjoni tajba.
- 189 Dan il-ksur jirriżulta mill-fatt li l-iskema III, kif implimentata, ma tikkostitwixxix għajjnuna mill-Istat jew, sussidjarjament, li din l-iskema tikkostitwixxi għajjnuna eżistenti; li l-iskema taż-ŻHM giet espressament u suċċessivament eżaminata u awtorizzata mill-Kummissjoni sa mill-1987; li l-kundizzjonijiet tal-iskema III joriġinaw mill-iskema II; li dawn il-kundizzjonijiet, minbarra li ma humiex ċari, huma interpretati mill-Kummissjoni b'mod kuntrarju għat-test tad-deċiżjonijiet tal-2007 u tal-2013 kif ukoll għall-prassi deċiżjonali preċedenti tagħha; li l-Kummissjoni opponiet għall-implimentazzjoni tal-iskema III biss meta kien tard hafna; li l-Kummissjoni qablet mal-interpretazzjoni tal-kundizzjonijiet tal-iskemi II u III meta, fl-2006, hija ma qegħditx f'dubju n-nuqqas ta' utilità li fil-legiżlazzjoni Portugiża tiġi inkluża preċiżazzjoni dwar il-kundizzjoni tal-orijini tal-profitti. Bl-istess mod, it-tul ta' 29 xahar tal-proċedura ta' investigazzjoni formali jipprekludi wkoll kull rkupru tal-għajjnuna kkonċernata.
- 190 Ir-Repubblika Portugiża ssostni wkoll li l-ġurisprudenza li tipprovdi li benefiċjarju ta' "għajjnuna individwali", fis-sens tal-Artikolu 1(e) tar-Regolament 2015/1589, ma jistax ikollu aspettattivi legittimi fir-regolarità tal-għoti tagħha fil-każ ta' nuqqas ta' osservanza tal-proċedura prevista fl-Artikolu 108(3) TFUE ma hijiex applikabbli f'dan il-każ, li jikkonċerna "skema ta' għajjnuna", fis-sens tal-Artikolu 1(d) ta' dan l-istess regolament, imqiegħda f'dubju għexieren ta' snin wara l-holqien tagħha.
- 191 Ir-Repubblika Portugiża tindika wkoll li l-ksur tal-prinċipji ta' ċertezza legali, ta' protezzjoni tal-aspettattivi legittimi u ta' amministrazzjoni tajba huwa iktar u iktar evidenti peress li hija stess u l-mija u żewġ partijiet ikkonċernati li ħadu sehem fil-proċedura ta' investigazzjoni formali argumentaw favur l-għeluq tal-każ, il-Kummissjoni kienet sensittiva għall-importanza ekonomika, fiskali u soċjali taż-ŻHM bħala reġjun ultraperiferiku li kellu jiġi ttrattat iktar favorevolment u l-awtoritajiet Portugiżi mhux biss saħħew il-kontrolli li jirrigwardaw iż-ŻHM, iżda pproponew ukoll emendi għall-iskema III bil-ħsieb li l-każ jingħalaq.
- 192 Fl-aħħar nett, ir-Repubblika Portugiża ssostni li l-irkupru tal-għajjnuna jmur kontra l-kunċett tal-Istat tad-dritt.
- 193 Il-Kummissjoni tqis li t-tmien aggravju għandu jiġi miċħud bħala infondat.
- 194 Fir-rigward tal-obbligu impost mid-deċiżjoni kkontestata fuq ir-Repubblika Portugiża li tipproċedi għall-irkupru tal-għajjnuna mhallsa skont l-iskema III bi ksur tad-deċiżjonijiet tal-2007 u tal-2013, għandu jifakkar li t-tneħħija ta' għajjnuna illegali u inkompatibbli, permezz tal-irkupru, hija l-konsegwenza loġika tal-konstatazzjoni tal-inkompatibbiltà ta' din l-għajjnuna. Fil-fatt, l-obbligu għall-Istat Membru kkonċernat li jneħħi għajjnuna kkunsidrata mill-Kummissjoni li hija inkompatibbli mas-suq intern huwa intiż sabiex terġa' tiġi stabbilita s-sitwazzjoni preċedenti, u b'hekk itellef lill-benefiċjarju l-vantaġġ li huwa effettivament ibbenefika minnu meta mqabbel

- mal-kompetituri tiegħu. (ara, f'dan is-sens, is-sentenza tad-29 ta' April 2021, Il-Kummissjoni vs Spanja (TNT en Castille-La Manche), C-704/19, mhux ippubblikata, EU:C:2021:342, punt 48 u l-ġurisprudenza ċċitata).
- 195 Barra minn hekk, skont l-Artikolu 16(1) tar-Regolament 2015/1589, il-Kummissjoni għandha dejjem tordna l-irkupru ta' għajjnuna li hija tiddikjara inkompatibbli mas-suq intern, hlief jekk tali rkupru jmur kontra prinċipju ġenerali tad-dritt tal-Unjoni (sentenza tat-28 ta' Lulju 2011, Mediaset vs Il-Kummissjoni, C-403/10 P, mhux ippubblikata, EU:C:2011:533, punt 124).
- 196 Fir-rigward tal-prinċipju ta' protezzjoni tal-aspettattivi legittimi, Stat Membru, li l-awtoritajiet tiegħu taw, b'hal f'dan il-każ, għajjnuna bi ksur tar-regoli procedurali previsti fl-Artikolu 108(3) TFUE, ma jistax, b'hal prinċipju, jinvoka l-aspettattivi legittimi tal-benefiċjarji sabiex jevadi l-obbligu li jiehu l-miżuri neċessarji għall-eżekuzzjoni ta' deċiżjoni tal-Kummissjoni li tordnalha li jirkupra l-għajjnuna. Li tiġi ammessa tali possibbiltà jkun ifisser, fil-fatt, li d-dispożizzjonijiet tal-Artikoli 107 u 108 TFUE jiġu mcaħħda minn kull effett utli, sa fejn l-awtoritajiet nazzjonali jkunu jistgħu għalhekk jibbażaw ruħhom fuq l-aġir illegali tagħhom stess sabiex ifixklu l-effettività tad-deċiżjonijiet meħuda mill-Kummissjoni skont dawn id-dispożizzjonijiet (ara s-sentenza tad-9 ta' Ġunju 2011, Diputación Foral de Vizcaya *et* vs Il-Kummissjoni, C-465/09 P sa C-470/09 P, mhux ippubblikata, EU:C:2011:372, punt 150 u l-ġurisprudenza ċċitata).
- 197 Barra minn hekk, meta għajjnuna tiġi implimentata mingħajr notifika minn qabel lill-Kummissjoni, b'mod li tkun illegali skont l-Artikolu 108(3) TFUE, il-benefiċjarju tal-għajjnuna ma jistax ikollu, f'dan il-mument, aspettattivi legittimi fir-regolarità tal-ġoti tagħha, u din il-konstatazzjoni tapplika, kuntrarjament għal dak li ssostni r-Repubblika Portugiża, b'mod partikolari, għall-għajjnuna mħallsa skont skema ta' għajjnuna (ara, f'dan is-sens, is-sentenza tal-15 ta' Diċembru 2005, Unicredito Italiano, C-148/04, EU:C:2005:774, punt 104 u l-ġurisprudenza ċċitata).
- 198 Issa, f'dan il-każ, ir-Repubblika Portugiża ma wrietx li, fir-rigward tal-għajjnuna mogħtija bi ksur tad-deċiżjonijiet tal-2007 u tal-2013, li, minhabba f'hekk, kienet tikser l-Artikolu 108(3) TFUE, il-Kummissjoni tatha, jew saħansitra tat lill-benefiċjarji tal-imsemmija għajjnuna, assigurazzjonijiet preċiżi, inkundizzjonati u konkordanti, iżda wkoll konformi mar-regoli applikabbli, ta' natura li joħolqu aspettattivi legittimi fil-ħsieb tagħhom, kif teżiġi l-ġurisprudenza (ara, f'dan is-sens, is-sentenza tal-5 ta' Marzu 2019, Eesti Pagar, C-349/17, EU:C:2019:172, punt 97 u l-ġurisprudenza ċċitata).
- 199 Tali konklużjoni ma tistax titqieghed f'dubju mill-fatt li r-Repubblika Portugiża setgħet temmen li l-iskema III, kif implimentata, ma kinitx taqa' taħt il-klassifikazzjoni ta' "għajjnuna mill-Istat" fis-sens tal-Artikolu 107(1) TFUE jew, sussidjarjament, kellha tiġi kklassifikata b'hal "għajjnuna eżistenti" fis-sens tal-Artikolu 1(b) tar-Regolament 2015/1589.
- 200 Fil-fatt, tali twemmin, anki jekk jitqies li huwa minnu, ma jistax ikun ekwivalenti għal assigurazzjonijiet preċiżi, inkundizzjonati u konkordanti mogħtija mill-Kummissjoni.
- 201 Barra minn hekk, in-nuqqas ta' klassifikazzjoni b'hal "għajjnuna mill-Istat" ta' din l-iskema kien improbabbli ħafna fid-dawl tad-deċiżjonijiet tal-Kummissjoni dwar l-iskemi taż-ŻHM preċedenti. L-istess kien jgħodd għall-klassifikazzjoni b'hal "għajjnuna eżistenti", fis-sens tal-Artikolu 1(b)(i) jew (ii) tar-Regolament 2015/1589, fid-dawl tad-differenzi sostanzjali eżistenti bejn l-iskema I u l-iskema III kif ukoll l-interpretazzjoni adottata mill-Kummissjoni

tal-kundizzjoni dwar l-origini tal-profitti li għalihom kien japplika t-tnaqqis tat-TDPĠ, li tohrog mingħajr ambigwità mill-iskambji li saru bejnha u l-awtoritajiet Portugiżi matul il-proċedura li wasslet għad-deċiżjonijiet tal-2002 u tal-2007, kif diġà rrilevat fil-punti 132 u 133 iktar 'il fuq.

- 202 Lanqas ma jista' jkun ekwivalenti għal assigurazzjonijiet preċiżi, inkundizzjonati u konkordanti pprovduti mill-Kummissjoni l-fatt, minn naħa, li r-Repubblika Portugiża u l-partijiet ikkonċernati numerużi hafna li ħadu sehem fil-proċedura ta' investigazzjoni formali ma sostnewx, waqt din il-proċedura, l-istess interpretazzjoni bħal dik finalment adottata mill-Kummissjoni fid-deċiżjoni kkontestata jew, min-naħa l-oħra, li din l-istituzzjoni ma tatx segwitu għal proposti tal-awtoritajiet Portugiżi intizi sabiex jemendaw l-iskema III bil-ħsieb li l-proċedura ta' investigazzjoni formali tingħalaq.
- 203 Għaldaqstant, ebda ksur tal-prinċipju ta' protezzjoni tal-aspettattivi leġittimi ma jista' jiġi kkonstatat, jekk jitqies li dan il-prinċipju jista' jiġi invokat mir-Repubblika Portugiża.
- 204 Fir-rigward tal-prinċipju ta' ċertezza legali, għandu jiġi rrilevat li, fil-qasam tal-għajjnuna mill-Istat, l-argumenti kontra l-obbligu ta' rkupru abbażi ta' ksur tal-prinċipju ta' ċertezza legali huma milqugħa biss f'ċirkustanzi kompletament eċċezzjonali.
- 205 F'dan ir-rigward, mill-ġurisprudenza jirriżulta li sabiex jiġi stabbilit ksur tal-prinċipju ta' ċertezza legali għandu jsir eżami ta' serje ta' elementi, b'mod partikolari l-assenza ta' ċarezza tas-sistema legali applikabbli (ara, f'dan is-sens, is-sentenza tal-14 ta' Ottubru 2010, Nuova Agricast u Cofra vs Il-Kummissjoni, C-67/09 P, EU:C:2010:607, punt 77) jew in-nuqqas ta' azzjoni tal-Kummissjoni matul perijodu twil mingħajr ġustifikazzjoni (ara, f'dan is-sens, is-sentenzi tal-24 ta' Novembru 1987, RSV vs Il-Kummissjoni, 223/85, EU:C:1987:502, punti 14 u 15, u tat-22 ta' April 2008, Il-Kummissjoni vs Salzgitter, C-408/04 P, EU:C:2008:236, punti 106 u 107).
- 206 Fir-rigward ta' dan l-aħħar element, għandu jittfakkar li l-Kummissjoni hija obligata taġixxi fi żmien raġonevoli fil-kuntest ta' proċedura ta' investigazzjoni ta' għajjnuna mill-Istat u li hija ma hijiex awtorizzata tipperpetwa stat ta' nuqqas ta' azzjoni matul il-fażi preliminari tal-investigazzjoni. Għandu jingħad ukoll li n-natura raġonevoli tat-tul ta' żmien tal-proċedura għandha tiġi evalwata skont iċ-ċirkustanzi partikolari ta' kull każ, bħall-kumplessità tiegħu u l-aġir tal-partijiet (sentenza tat-13 ta' Ġunju 2013, HGA *et* vs Il-Kummissjoni, C-630/11 P sa C-633/11 P, EU:C:2013:387, punti 81 u 82).
- 207 Issa, f'dan il-każ, iż-żmien li għadda bejn id-deċiżjonijiet tal-2007 u tal-2013, minn naħa, u l-impenn, fit-12 ta' Marzu 2015, tal-eżerċizzju ta' sorveljanza tal-iskema III, jew id-deċiżjoni ta' ftuħ tal-proċedura formali, fis-6 ta' Lulju 2018, min-naħa l-oħra, ma jistax jitqies li huwa irraġonevoli.
- 208 Fil-fatt, qabelxejn, skont l-Artikolu 15(2) tar-Regolament 2015/1589, il-Kummissjoni ma kinitx marbuta b'termini speċifiċi, bħal dawk previsti fil-Kapitolu II ta' dan ir-regolament, dwar il-proċedura li tikkonċerna l-għajjnuna nnotifikata (ara, f'dan is-sens, id-digriet tal-20 ta' Jannar 2021, KC vs Il-Kummissjoni, T-580/20, mhux ippubblikat, EU:T:2021:14, punt 26).
- 209 Sussegwentement, fir-rigward tas-snin ta' sorveljanza li jirrigwardaw għajjnuna jew skemi ta' għajjnuna awtorizzati, bħal f'dan il-każ, ma jistax jitqies li l-Kummissjoni kellha turi diligenza partikolari, sa fejn il-prinċipju ta' kooperazzjoni leali, stabbilit fl-Artikolu 4(3) TUE, jimponi fuq l-Istati Membri l-obbligu li jieħdu l-miżuri kollha xierqa sabiex jigarantixxu l-portata u l-effettività tad-dritt tal-Unjoni.

- 210 Fil-qasam tal-ghajnuna mill-Istat, dan jimplika, b'mod partikolari, li dawn l-Istati għandhom jiżguraw li ma jimplimentawx għajnuna jew skemi ta' għajnuna bi ksur ta' deċiżjonijiet ta' awtorizzazzjoni minn qabel, b'mod partikolari meta l-interpretazzjoni tal-kundizzjonijiet għall-implimentazzjoni ta' din l-ghajnuna jew ta' dawn l-iskemi ta' għajnuna tkun inizjalment kondiviża mill-Kummissjoni u l-Istat Membru kkonċernat, kif ġie kkonstatat fil-punti 132 u 133 iktar 'il fuq.
- 211 Fl-aħħar nett, fid-dawl tad-deskrizzjoni tal-proċedura preliminari għad-deċiżjoni ta' ftuħ tal-proċedura formali, magħmula fil-premessi 1 u 2 tad-deċiżjoni kkontestata, ebda nuqqas ta' azzjoni min-naħa tal-Kummissjoni matul perijodu twil u nieqes minn ġustifikazzjoni ma jista' jiġi identifikat f'dan il-każ.
- 212 Fir-rigward tat-tul ta' 29 xahar tal-proċedura ta' investigazzjoni formali, dan lanqas ma jista' jitqies li huwa irragonevoli, fid-dawl, hekk kif jirriżulta mill-premessi 3 sa 9 u 96 tad-deċiżjoni kkontestata, tan-neċessità għall-Kummissjoni li tittratta t-talba tal-awtoritajiet Portugiżi dwar il-kunfidenzjalità tad-deċiżjoni ta' ftuħ ta' din il-proċedura, li titlob diversi drabi lil dawn l-awtoritajiet il-komunikazzjoni ta' informazzjoni nieqsa kif ukoll li tittratta l-osservazzjonijiet ta' numru kbir ħafna ta' partijiet ikkonċernati li hađu sehem fil-proċedura.
- 213 F'dan is-sens, il-proċedura li wasslet għad-deċiżjoni kkontestata hija manifestament differenti minn dik inkwistjoni fil-kawża li tat lok għas-sentenza tal-24 ta' Novembru 1987, RSV vs Il-Kummissjoni (223/85, EU:C:1987:502), li r-Repubblika Portugiża ma tistax tinvoka b'mod validu.
- 214 Għaldaqstant, ma jista' jiġi kkonstatat ebda ksur tal-prinċipju ta' protezzjoni taċ-ċertezza legali.
- 215 Il-konstatazzjonijiet magħmula fil-punt 212 jippermettu wkoll li jiġi eskluż kull ksur tal-prinċipju ta' amministrazzjoni tajba.
- 216 Barra minn hekk, sa fejn ir-Repubblika Portugiża ssostni li l-obbligu ta' rkupru tal-ghajnuna kkonċernata impost fuqha mid-deċiżjoni kkontestata jmur kontra l-prinċipju ta' Stat tad-dritt, huwa biżżejjed li jiġi rrilevat li din l-allegazzjoni hija inammissibbli skont l-Artikolu 76(d) tar-Regoli tal-Proċedura, fin-nuqqas ta' sostenn minn kull argument ieħor.
- 217 Fid-dawl tal-kunsiderazzjonijiet preċedenti, it-tmien aggravju għandu jiġi miċhud bħala, parzjalment, inammissibbli u, parzjalment, infondat.

G. Fuq id-disa' motiv, ibbażat fuq l-impossibbiltà għar-Repubblika Portugiża li tirkupra l-ghajnuna ddikjarata illegali u inkompatibbli mid-deċiżjoni kkontestata

- 218 Permezz tad-disa' motiv tagħha, ir-Repubblika Portugiża tinvoka l-impossibbiltà li tikkonforma ruħha mad-deċiżjoni li tordna l-irkupru tal-ghajnuna kkonċernata, għar-raġuni, essenzjalment, li d-deċiżjoni kkontestata ma tippermettilhiex tiddetermina l-ammonti li għandhom jiġu rkuprati "mingħajr diffikultà eċċessiva".
- 219 L-awtoritajiet Portugiżi ma humiex f'pożizzjoni li jiddeterminaw, f'dak li jirrigwarda l-aħħar deċennju, jekk il-kumpanniji li bbenefikaw mill-iskema III kinux effettivament ikkonformaw ruħhom maż-żewġ kundizzjonijiet kontenzjużi msemmija fid-deċiżjonijiet tal-2007 u tal-2013. Din id-diffikultà hija msaħħa min-neċessità li jiġi vverifikat jekk dawn il-kumpanniji kinux jissodisfaw il-kundizzjonijiet sabiex jibbenefikaw minn regolament *de minimis* (Artikolu 2

tad-deċiżjoni kkontestata) jew minn regolament ta' eżenzjoni skont il-kategorija (Artikolu 3 tad-deċiżjoni kkontestata). F'dan il-kuntest, il-Kummissjoni kellha tikkalkola l-effetti tat-taxxa fuq l-ammont tal-għajjnuna li għandha tiġi rkuprata jew tal-inqas għandha tindika l-ammont gross tal-irkupru mitlub. Fl-aħħar nett, ir-Repubblika Portugiża żżid li numru ta' deċiżjonijiet ta' rkupru jwasslu għal sitwazzjonijiet ta' insolvenza.

- 220 Il-Kummissjoni ssostni li d-disa' motiv għandu jiġi miċhud bħala infondat.
- 221 Fir-rigward tal-impossibbiltà għar-Repubblika Portugiża li tikkonforma ruħha mad-deċiżjoni kkontestata, għandu jiġi rrilevat li l-Kummissjoni ma tistax tadotta, taht piena ta' invalidità, ordni ta' rkupru li l-eżekuzzjoni tagħha tkun, sa mill-adozzjoni tagħha, b'mod oġġettiv u assolut, impossibbli li titwettaq (ara s-sentenza tas-6 ta' Novembru 2018, Scuola Elementare Maria Montessori vs Il-Kummissjoni, Il-Kummissjoni vs Scuola Elementare Maria Montessori u Il-Kummissjoni vs Ferracci, C-622/16 P sa C-624/16 P, EU:C:2018:873, punt 82 u l-ġurisprudenza ċċitata).
- 222 Minn dan jirrizulta li, fil-kuntest ta' rikors għal annullament ta' deċiżjoni tal-Kummissjoni li tordna l-irkupru ta' għajjnuna mill-Istat illegali u inkompatibbli, l-Istat Membru kkonċernat jista' jinvoka l-prinċipju li "hadd ma jista' jkun obligat iwettaq dak li huwa impossibbli", li jagħmel parti mill-prinċipji ġenerali tad-dritt tal-Unjoni (ara s-sentenza tas-6 ta' Novembru 2018, Scuola Elementare Maria Montessori vs Il-Kummissjoni, Il-Kummissjoni vs Scuola Elementare Maria Montessori u Il-Kummissjoni vs Ferracci, C-622/16 P sa C-624/16 P, EU:C:2018:873, punt 79 u l-ġurisprudenza ċċitata).
- 223 Madankollu, f'dan il-kuntest, il-kundizzjoni dwar l-eżistenza ta' impossibbiltà assoluta ma hijiex issodisfatta meta l-Istat Membru konvenut sempliċement jinvoka diffikultajiet legali, politiċi jew prattiċi u li jkunu attribwibbli għall-azzjoni jew l-ommissjonijiet tal-awtoritajiet nazzjonali, li huwa jista' jaffaċċja sabiex jimplimenta d-deċiżjoni kkonċernata, mingħajr ma jipproponi lill-Kummissjoni metodi alternattivi ta' implimentazzjoni ta' din id-deċiżjoni li jippermettu li jingħelbu dawn id-diffikultajiet, b'mod partikolari permezz ta' rkupru parzjali ta' din l-għajjnuna (ara, f'dan is-sens, is-sentenza tas-6 ta' Novembru 2018, Scuola Elementare Maria Montessori vs Il-Kummissjoni, Il-Kummissjoni vs Scuola Elementare Maria Montessori u Il-Kummissjoni vs Ferracci, C-622/16 P sa C-624/16 P, EU:C:2018:873, punti 91 u 92 u l-ġurisprudenza ċċitata).
- 224 Barra minn hekk, allegati problemi interni li jistgħu jiltaqgħu magħhom fl-eżekuzzjoni tad-deċiżjoni tal-Kummissjoni ma jistgħux jiġġustifikaw in-nuqqas ta' osservanza minn Stat Membru tal-obbligi tiegħu taht id-dritt tal-Unjoni. B'mod partikolari, diffikultajiet ta' natura amministrattiva u prattika li n-numru kbir ta' beneficijarji tal-għajjnuna joħloq ma jippermettux li jitqies li l-irkupru jkun teknikament impossibbli li jsir (sentenza tat-12 ta' Mejju 2021, Il-Kummissjoni vs Il-Greċja (Għajjnuna għall-produtturi agrikoli), C-11/20, mhux ippubblikata, EU:C:2021:380, punt 44).
- 225 Issa, f'dan il-każ, ir-Repubblika Portugiża sempliċement tinvoka l-kumplessità tal-proċedura ta' rkupru tal-għajjnuna kkonċernata u tad-diffikultajiet ta' natura politika, ġuridika u prattika, mingħajr ma tistabbilixxi suffiċjentement skont il-ligi l-impossibbiltà oġġettiva u assoluta, sa mill-adozzjoni tad-deċiżjoni kkontestata, li tipproċedi bl-irkupru tagħha.

- 226 B'mod partikolari, ir-Repubblika Portugiża la turi r-realtà tad-diffikultajiet li hija tinvoka u lanqas l-assenza ta' modalitajiet alternattivi ta' rkupru (ara, f'dan is-sens, is-sentenza tas-6 ta' Novembru 2018, Scuola Elementare Maria Montessori vs Il-Kummissjoni, Il-Kummissjoni vs Scuola Elementare Maria Montessori u Il-Kummissjoni vs Ferracci, C-622/16 P sa C-624/16 P, EU:C:2018:873, punt 96).
- 227 Barra minn hekk, ir-Repubblika Portugiża ma tipprovdi ebda prova ta' natura li tistabilixxi li l-awtoritajiet Portugiżi pprovaw jikkollaboraw *in bona fide* mal-Kummissjoni sabiex jegħlbu dawn id-diffikultajiet prevedibbli fl-osservanza sħiħa tad-dispożizzjonijiet tat-Trattat FUE. (ara, f'dan is-sens, is-sentenza tad-29 ta' April 2021, Il-Kummissjoni vs Spanja (TNT en Castille-La Manche), C-704/19, mhux ippubblikata, EU:C:2021:342, punt 63 u l-ġurisprudenza ċċitata).
- 228 F'dan ir-rigward, ir-Repubblika Portugiża ma tistax validament tinvoka l-fatt li l-Kummissjoni ma ppermettilhiex tiddetermina “mingħajr diffikultajiet eċċessivi” l-ammonti li għandhom jiġu rkuprati, pereżempju billi tipproċedi bil-kalkolu tal-effetti tat-taxxa fuq l-ammont tal-għajjnuna li għandha tiġi rkuprata jew, tal-inqas, billi tindikalha l-ammont gross tal-irkupru mitlub.
- 229 Fil-fatt, ebda dispożizzjoni tad-dritt tal-Unjoni ma teziġi li l-Kummissjoni, meta tordna l-irkupru ta' għajjnuna illegali ddikjarata inkompatibbli mas-suq intern, għandha tistabilixxi l-ammont eżatt li għandu jithallas lura (ara s-sentenzi tat-18 ta' Ottubru 2007, Il-Kummissjoni vs Franza, C-441/06, EU:C:2007:616, punt 29 u l-ġurisprudenza ċċitata, u tal-20 ta' Marzu 2013, Rouse Industry vs Il-Kummissjoni, T-489/11, mhux ippubblikata, EU:T:2013:144, punt 77 u l-ġurisprudenza ċċitata). Barra minn hekk, l-obbligu għal Stat Membru li jikkalkola l-ammont preċiż tal-għajjnuna li għandha tiġi rkuprata jaqa' fil-kuntest iktar wiesa' tal-obbligu ta' kooperazzjoni leali li jorbot reċiprokament lill-Kummissjoni u lill-Istati Membri fl-implimentazzjoni tar-regoli tat-Trattat fil-qasam tal-għajjnuna mill-Istat (ara s-sentenza tal-20 ta' Marzu 2013, Rouse Industry vs Il-Kummissjoni, T-489/11, mhux ippubblikata, EU:T:2013:144, punt 79 u l-ġurisprudenza ċċitata).
- 230 B'hekk, huwa suffiċjenti li d-deċiżjoni tal-Kummissjoni jkollha indikazzjonijiet li jippermettu lid-destinatarju tagħha li jiddetermina huwa stess, mingħajr diffikultajiet eċċessivi, dan l-ammont (ara s-sentenza tat-18 ta' Ottubru 2007, Il-Kummissjoni vs Franza, C-441/06, EU:C:2007:616, punt 29 u l-ġurisprudenza ċċitata).
- 231 Issa, f'dan il-każ, kuntrarjament għal dak li ssostni r-Repubblika Portugiża, għandu jiġi kkonstatat li, fil-premessa 213 kif ukoll fl-Artikoli 1 sa 4 tad-deċiżjoni kkontestata, il-Kummissjoni pprovdiet l-indikazzjonijiet neċessarji, iżda wkoll suffiċjenti li jippermettu lill-awtoritajiet Portugiżi jiddeterminaw, mingħajr diffikultajiet eċċessivi, l-ammonti li għandhom jithallsu lura.
- 232 Barra minn hekk, ir-Repubblika Portugiża lanqas ma tista' tikkritika lill-Kummissjoni li ma stednithiex, fid-deċiżjoni ta' ftuħ tal-proċedura formali, tikkonstata l-aspettattivi legittimi li jistgħu jostakolaw l-irkupru tal-għajjnuna kkonċernata. Fil-fatt, anki fl-assenza ta' tali stedina, l-obbligu ta' kooperazzjoni *in bona fide* impost fuq l-awtoritajiet Portugiżi kien jorbothom li jressqu, fuq inizjattiva tagħhom stess, dawn id-diffikultajiet għall-għarfien tal-Kummissjoni, haġa li huma ma jressqux prova li għamlu.
- 233 Għaldaqstant, id-disa' motiv għandu jiġi miċhud bħala infondat.

H. Fuq l-għaxar motiv, ibbażat fuq ksur tal-prinċipju ta' proporzjonalità minhabba l-adozzjoni, mill-Kummissjoni, ta' approċċ restrittiv f'dak li jirrigwarda l-kundizzjonijiet tal-“holqien [jew] taż-żamma tal-postijiet tax-xogħol fir-reġjun” u tal-“attività effettivament u materjalment imwettqa fir-[RAM]”

- 234 Permezz tal-għaxar motiv tagħha, ir-Repubblika Portugiża tqis li l-Kummissjoni kisret il-prinċipju ta' proporzjonalità meta adottat approċċ restrittiv u retroattiv tal-kunċetti tal-“attività effettivament u materjalment eżerċitata f'Madeira” u tal-“holqien jew taż-żamma ta' postijiet tax-xogħol”, fid-dawl tal-effetti devastanti fuq ir-RAM ta' dan l-approċċ u tal-assenza ta' prassi deċiżjonali preċedenti f'dan is-sens. Ma' dan il-ksur jiżdied ksur tal-obbligu tagħha ta' kooperazzjoni leali previst fl-Artikolu 4(3) TUE u tal-prinċipju ta' amministrazzjoni tajba.
- 235 Il-Kummissjoni tqis li l-għaxar aggravju għandu jiġi miċhud bħala infondat.
- 236 Fir-rigward tal-allegat ksur tal-prinċipju ta' proporzjonalità minhabba l-interpretazzjoni allegatament restrittiva adottata mill-Kummissjoni taż-żewġ kundizzjonijiet tal-“attività effettivament u materjalment eżerċitata f'Madeira” u tal-“holqien jew taż-żamma ta' postijiet tax-xogħol”, dan l-argument huwa essenzjalment identiku għal dak li jinsab fir-raba' sas-sitt motivi, diġà miċhud fil-punt 179 iktar 'il fuq u għalhekk għandu jiġi miċhud għall-istess raġunijiet.
- 237 Jekk jitqies li, permezz ta' dan il-motiv, ir-Repubblika Portugiża tilmenta li d-deċiżjoni kkontestata kisret il-prinċipju ta' proporzjonalità meta imponiet l-irkupru tal-għajjnuna mħallsa skont l-iskema III, kif implimentata, huwa biżżejjed li jifakkar li t-tneħħija ta' għajjnuna illegali u inkompatibbli permezz tal-irkupru hija l-konsegwenza loġika tal-konstatazzjoni tal-illegalità tagħha, b'tali mod li l-irkupru ta' din l-għajjnuna, bil-ħsieb li terġa' tiġi stabbilita s-sitwazzjoni preċedenti, ma jistax, bħala prinċipju, jitqies li huwa miżura sproporzjonata fid-dawl tal-għanijiet tad-dispożizzjonijiet tat-Trattat FUE fil-qasam tal-għajjnuna mill-Istat (ara s-sentenza tal-21 ta' Diċembru 2016, Il-Kummissjoni vs Aer Lingus u Ryanair Designated Activity, C-164/15 P u C-165/15 P, EU:C:2016:990, punt 116 u l-ġurisprudenza ċċitata).
- 238 Issa, ebda element invokat mir-Repubblika Portugiża ma jippermetti li jiġi stabbilit li, f'dan il-każ, hemm lok li jiġi injorat dan il-prinċipju ta' rkupru tal-għajjnuna illegali ddikjarata inkompatibbli.
- 239 Għall-kuntrarju, kif ġustament irrilevat il-Kummissjoni, l-obbligu ta' rkupru ma jirrigwardax l-għajjnuna individwali kollha mħallsa skont l-iskema III, iżda biss dik li kienet tħallset bi ksur tad-deċiżjonijiet tal-2007 u tal-2013, u dan sakemm il-benefiċjarji tagħha ma jissodisfawx il-kundizzjonijiet stabbiliti f'regolament *de minimis* jew regolament ta' eżenzjoni skont il-kategorija, kif jirriżulta mill-Artikoli 1 sa 3 tad-deċiżjoni kkontestata.
- 240 Barra minn hekk, hija ġurisprudenza stabbilita li l-fatt li l-irkupru ta' għajjnuna illegali u inkompatibbli tista' twassal għall-falliment ta' kumpanniji li jkunu illegalment ibbenefikaw minnha ma jistax jaffettwa n-natura mandatorja ta' dan l-irkupru (ara, f'dan is-sens, is-sentenza tat-12 ta' Frar 2015, Il-Kummissjoni vs Franza, C-37/14, mhux ippubblikata, EU:C:2015:90, punt 84 u l-ġurisprudenza ċċitata).
- 241 Barra minn hekk, sa fejn ir-Repubblika Portugiża tinvoka, permezz tal-istess argumenti, ksur mill-Kummissjoni tal-obbligu tagħha ta' kooperazzjoni leali previst fl-Artikolu 4(3) TUE kif ukoll tal-prinċipju ta' amministrazzjoni tajba, dawn l-allegazzjonijiet għandhom jiġu miċhuda għall-istess raġunijiet.

242 Konsegwentement, l-għaxar motiv għandu jiġi miċhud bhala infondat.

I. Fuq il-ħdax-il motiv, ibbażat fuq ksur tal-Artikolu 17 tar-Regolament Nru 2015/1589 minhabba l-preskrizzjoni ta' ċerta għajjnuna mhallsa skont l-iskema III

243 Permezz tal-ħdax-il motiv tagħha, ir-Repubblika Portugiża ssostni li, fid-dawl tad-data tad-deċiżjoni ta' ftuħ tal-proċedura formali, li giet innotifikata lilha fid-9 ta' Lulju 2018, l-għajjnuna mhallsa sad-9 ta' Lulju 2008 hija preskritta skont l-Artikolu 17 tar-Regolament 2015/1589.

244 Il-Kummissjoni tqis li l-ħdax-il motiv għandu jiġi miċhud bhala infondat.

245 Fir-rigward tal-preskrizzjoni ta' ċerta għajjnuna mhallsa skont l-iskema III, għandu jittfakkar li, skont l-Artikolu 17(1) u (2) tar-Regolament 2015/1589, fil-kuntest ta' skema ta' għajjnuna, it-terminu ta' preskrizzjoni ta' għaxar snin jibda jiddekorri fil-jum li fih l-għajjnuna illegali effettivament tingħata lill-benefiċjarju tagħha u mhux fil-jum tal-adozzjoni tal-iskema ta' għajjnuna (ara d-digriet tas-7 ta' Diċembru 2017, L-Irlanda vs Il-Kummissjoni, C-369/16 P, mhux ippubblikat, EU:C:2017:955, punt 41 u l-gurisprudenza ċċitata).

246 Skont din l-istess dispożizzjoni, kull miżura meħuda mill-Kummissjoni fir-rigward ta' għajjnuna illegali tinterrompi dan it-terminu ta' preskrizzjoni. Dan ikun, b'mod partikolari, il-każ meta l-Kummissjoni tibgħat ittri lill-Istati Membri li permezz tagħhom hija tinformahom li miżura tista' tiġi kklassifikata bhala għajjnuna mill-Istat (ara, f'dan is-sens, is-sentenza tas-26 ta' April 2018, ANGED, C-233/16, EU:C:2018:280, punti 83 u 84) jew titlobhom jinnotifikaw miżura (ara, f'dan is-sens, id-digriet tas-7 ta' Diċembru 2017, L-Irlanda vs Il-Kummissjoni, C-369/16 P, mhux ippubblikat, EU:C:2017:955, punt 42) jew ukoll titlobhom jipprovduha b'informazzjoni (ara, f'dan is-sens, is-sentenza tal-10 ta' April 2003, Département du Loiret vs Il-Kummissjoni, T-369/00, EU:T:2003:114, punti 81 u 82).

247 Issa, f'dan il-każ, mill-premessi 1 u 3 tad-deċiżjoni kkontestata jirriżulta li l-Kummissjoni indirizzat lir-Repubblika Portugiża, fit-12 ta' Marzu 2015, talba għal informazzjoni intiża sabiex jiġi ddeterminat jekk l-iskema III, kif implimentata, kinitx tosserva d-deċiżjonijiet tal-2007 u tal-2013, qabel ma informatha, fis-6 ta' Lulju 2018, bid-deċiżjoni tagħha li tiftaħ il-proċedura ta' investigazzjoni formali.

248 Għalhekk, fid-dawl tal-fatt li l-għajjnuna individwali li l-Kummissjoni ordnat l-irkupru tagħha mir-Repubblika Portugiża hija dik imhallsa skont l-iskema III, li giet inizjalment innotifikata fit-28 ta' Ġunju 2006, u sussegwentement awtorizzata fis-27 ta' Ġunju 2007 qabel ma giet implimentata minn dan l-Istat Membru, it-terminu ta' preskrizzjoni ta' għaxar snin previst mill-Artikolu 17(2) tar-Regolament 2015/1589 ma setax jiddekorri qabel dawn id-dati u għe interrott fit-12 ta' Marzu 2015, jiġifieri inqas minn għaxar snin wara l-imsemmija dati.

249 Konsegwentement, ir-Repubblika Portugiża tiżbalja meta ssostni li l-għajjnuna inkwistjoni mogħtija sad-9 ta' Lulju 2008 hija preskritta.

250 Fi kwalunkwe każ, is-sempliċi fatt li ċerta għajjnuna individwali mhallsa skont l-skema ta' għajjnuna, li deċiżjoni tal-Kummissjoni tikkonstata n-natura illegali u inkompatibbli tagħha, hija preskritta ma jistax iwassal għall-annullament ta' din id-deċiżjoni. Fil-fatt, fir-rigward tal-iskemi ta' għajjnuna, huma l-awtoritajiet nazzjonali li għandhom l-obbligu ta' rkupru immedjat u effettiv tal-imsemmija għajjnuna li għandhom jiddeterminaw, fid-dawl taċ-ċirkustanzi partikolari ta' kull

benefiċjarju ta' skema ta' għajjnuna, jekk kull benefiċjarju għandux effettivament iħallas lura l-imsemmija għajjnuna (ara, b'analogija, is-sentenza tat-13 ta' Frar 2014, Mediaset, C-69/13, EU:C:2014:71, punt 22).

- 251 Għaldaqstant, il-ħdax-il motiv għandu jiġi miċhud bħala infondat.
- 252 Konsegwentement, dan ir-rikors għandu jiġi miċhud kollu kemm hu, mingħajr ma huwa neċessarju li jintlaqgħu, lil hinn minn dak li diġà ntlaja', it-talbiet għal miżuri ta' organizzazzjoni tal-proċedura mressqa mir-Repubblika Portugiża.

IV. Dwar l-ispejjeż

- 253 Skont l-Artikolu 134(1) tar-Regoli tal-Proċedura, il-parti li titlef il-kawża għandha tiġi kkundannata għall-ispejjeż, jekk dawn ikunu ntalbu.
- 254 Peress li r-Repubblika Portugiża tilfet, hemm lok li din tiġi kkundannata għall-ispejjeż, inklużi dawk marbuta mal-proċedura għal miżuri provviżorji, skont it-talbiet tal-Kummissjoni.

Għal dawn ir-raġunijiet,

IL-QORTI ĠENERALI (It-Tmien Awla)

taqta' u tiddeċiedi:

- 1) Ir-rikors huwa miċhud.**
- 2) Ir-Repubblika Portugiża hija kkundannata għall-ispejjeż, inklużi dawk marbuta mal-proċedura għal miżuri provviżorji.**

Svenningsen

Mac Eochaidh

Pynnä

Mogħtija f'qorti bil-miftuħ fil-Lussemburgu, fil-21 ta' Settembru 2022.

Firem